



సింగరవేలు చెట్టియార్

# కాళికాలోకం

ఫిబ్రవరి 2012

మాసపత్రిక

వెల: రూ.5

యూనియన్ పోలీసు సేవ  
YANAM POLICE STATION



యూనియన్ పెడితే లాఠీలు - హక్కులు అడిగితే తూటాలు



# భారత కార్మికోద్యమ క్రాంతిదర్శి

## మళయాపురం సింగరవేలు చెట్టియార్



భారతదేశంలో బ్రిష్ యూనియన్ల పితామహుడిగాను, భారతస్వాతంత్ర్యోద్యమం, కమ్యూనిస్టు ఉద్యమాలకు వైతాళికుడిగాను, కులవివక్ష వ్యతిరేక ఉద్యమ చైతన్యశీలిగాను కితాబులందుకున్న సింగరవేలు చెట్టియార్ జీవితచరిత్ర ఆద్యంతం ఆదర్శనీయం. ఆయనను గౌరవంగా 'సింగరవేలార్' అని పిలుచుకునేవారు. ఆయన మహాత్మాగాంధీ, వి.ఐ.లెనిన్లకు సమకాలీనుడు. 18-02-1860నాడు వెంకటాచలం చెట్టి వలిమమ్మాయి దంపతులకు చెన్నయ్లో జన్మించాడు. మద్రాసు 'లా' కాలేజీ నుండి లా డిగ్రీ పొందాడు. మద్రాసు హైకోర్టులో న్యాయవాద వృత్తిచేపట్టి దానిలో బాగా రాణించాడు. ఆయన లండన్కు వెళ్ళినప్పుడు రాజకీయ, ఆర్థిక, తత్వశాస్త్రం మొదలైన సాహిత్యాలతో పరిచయం ఏర్పడింది. దానిలో ఆయన దృష్టి స్వాతంత్ర్యోద్యమం వైపు మళ్ళింది. భారతదేశానికి తిరిగి వచ్చాక కాంగ్రెస్ పార్టీ నాయకత్వంలో సాగుతున్న స్వాతంత్ర్యోద్యమంలో భాగస్వామి అయ్యాడు. జలియన్ వాలా భాగ్ లో బ్రిటిష్ పోలీసుల మరణకాండకు నిరసనగా కోర్టులు, కాలేజీలు, స్కూళ్ళు, ప్రభుత్వ ఉద్యోగాలను బహిష్కరించమని మహాత్మాగాంధీ పిలుపునిచ్చాడు. దానికి స్పందించిన సింగరవేలార్ బహిరంగ సభలో తన లాయర్ దుస్తులను తగలబెట్టి నిరసన తెలియజేసాడు.

**బ్రిష్ యూనియన్ ఉద్యమ వైతాళికుడు:** సింగరవేలార్ 'హిందుస్తాన్ లేబర్ కిసాన్ పార్టీ'ని 1923లో స్థాపించాడు. ఉద్దేశపూర్వకంగానే 1 మే 1923 నాడు ఆ పార్టీ స్థాపన ప్రకటించబడింది. ఆ పార్టీ ఆధ్వర్యంలో భారతదేశంలోనే మొదటిసారిగా మేడే నిర్వహించబడింది. అదే కాకుండా ఎర్రజండాను ఎగరేసిన మొదటి పార్టీగా చరిత్రకెక్కింది. మేడేను శెలవుగా ప్రకటించాలని తీర్మానం చేసారు. అప్పటికి దేశంలో పనిచేస్తున్న వివిధ కమ్యూనిస్టు గ్రూపులు ఈ లేబర్ కిసాన్ పార్టీని తమ బహిరంగ కార్యకలాపాల వేదికగా వినియోగించుకోవాలని మద్దతు నిచ్చాయి. రష్యా విప్లవం విజయవంతమైన స్ఫూర్తితో 27 ఏప్రిల్ 1918నాడు సింగరవేలార్ చెట్టియార్ అధ్యక్షుడిగా మద్రాస్ లేబర్ యూనియన్ ను బ్రిటిష్ కంపని అయిన బకింగ్ హామ్ మిల్స్ లో స్థాపించాడు. సింగరవేలార్, వి.కళ్యాణ సుందరం తదితరులు ఎం.ఎన్.ఎం.వర్మర్ యూనియన్, ఎలక్ట్రిసిటీ వర్మర్స్ యూనియన్, ప్రింటింగ్ వర్మర్స్ యూనియన్, అల్యూమినియం వర్మర్స్ యూనియన్, రైల్వే ఎంప్లాయిస్ యూనియన్, కోయంబత్తూర్ వీవర్స్ యూనియన్, మదరాసు వీవర్స్ యూనియన్ మొ॥వి స్థాపించబడ్డాయి. ఆయా రంగాల్లో తొలితరం కార్మికులు తమ బ్రిష్ యూనియన్ల నాయకత్వంలో సమ్మె పోరాటాలు చేసి యాజమాన్యాల నిర్బంధాన్ని, బ్రిటిష్ పోలీసుల చేతుల్లో పాశవికమైన దమనకాండను ఎదుర్కొని కార్మికవర్గ ఉద్యమానికి విలువైన అనుభవాలనిచ్చారు. కార్మికుల మిలిటెంట్ పోరాటాలు చెరసాలలు, రక్తంధారపోసి ఉద్యమించాల్సి వచ్చింది. బకింగ్ హామ్ మిల్స్ కార్మికుల సమస్యను యాజమాన్యం ప్రభుత్వ మద్దతుతో కాల్పులు జరిపి కార్మికుల ప్రాణాలు తీసి అణచివేసింది. రైల్వే కార్మికుల సమ్మెకు నాయకత్వం వహించినందుకు సింగరవేలార్ 18 నెలల పాటు జైలుశిక్ష అనుభవించాల్సి వచ్చింది. తొలితరం కార్మికవర్గం ప్రాణత్యాగాలు, రక్తతర్పణంతోనే నేటి కార్మికవర్గం అనుభవిస్తోన్న హక్కులు సౌకర్యాలు సాధించబడ్డాయనేది తెలుసుకోవడానికి ఈ చరిత్రను అధ్యయనం చేయాల్సి వుంది. ఆ విధంగా భారతదేశ బ్రిష్ యూనియన్ ఉద్యమ పితామహుడిగా 'సింగరవేలార్ చెట్టియార్' నిలిచిపోయాడు.

**మార్క్సిస్టుమార్గం:** 1917 విప్లవం తర్వాత సోవియట్ రష్యాలో జరుగుతోన్న విప్లవాత్మక మార్పులు సింగరవేలార్ ను ఆకర్షించాయి. ఆయన మార్క్సిస్టు సాహిత్యాన్ని, లెనిన్ రచనలను అధ్యయనం చేయసాగాడు. కమ్యూనిస్టు సిద్ధాంతం మీద ఆయనకు అపార విశ్వాసం ఏర్పడింది. అణచివేయబడ్డ వర్గాల ప్రజలను మార్క్సిజం మాత్రమే విముక్తి చేయగలదని ఆయన కాంగ్రెస్ వాదుల మధ్య ప్రచారం చేయసాగాడు. భారతదేశంలో మార్క్సిస్టు అవగాహనతో పనిచేసే విప్లవ గ్రూపుల గురించి అధ్యయనం చేయాలని

నాటి కమ్యూనిస్టు ఇంటర్నేషనల్ కార్యవర్గ సభ్యుడు ఎం.ఎన్.రామ్ కు, లెనిన్ సూచించాడు. భారతదేశంలో మార్క్సిస్టు అవగాహనతో ఉద్యమిస్తోన్న నాయకులు గల నాలుగు ప్రదేశాలను ఎం.ఎన్.రామ్ గుర్తించాడు. బొంబాయ్ లో ఎస్.ఎ.డాంగే, మద్రాస్ లో సింగర వేలార్, కలకత్తాలో ముజఫర్ అహ్మద్, లాహోర్ లో గులాం హుస్సేన్ లుగా ఆయన రిపోర్టు తయారుచేసాడు. దాని తర్వాతనే సింగర వేలార్, కమ్యూనిస్టు ఇంటర్నేషనల్ తోనూ, డాంగే, ముజఫర్ అహ్మద్, తదితరులతో సంబంధాలు పెట్టుకుని పనిచేయసాగాడు. 1922సం॥లో గయలో జరిగిన కాంగ్రెస్ సదస్సులో ప్రసంగిస్తూ తాను కమ్యూనిస్టు ఇంటర్నేషనల్ ఉద్యమం తరపున శుభాకాంక్షలు తెలియజేస్తున్నానని ప్రకటించడం సంచలనం కలిగించింది. ఆయన 'కామ్రేడ్' అని మొట్టమొదటిసారిగా సభికులనుద్దేశించి సంబోధించడంతో యువజన ప్రతినిధులను ఉర్రూతలూగించింది. చప్పట్లతో సభాస్థలి మారుమ్రోగిపోయింది. భారతదేశానికి సంపూర్ణ స్వాతంత్ర్యం కావాలని పిలుపునిచ్చాడు. కార్మికుల సంబంధిత సబ్ కమిటీలో సింగరవేలార్ పేరు చేర్చాలని డిమాండు వచ్చింది. 1925 సం॥ కాన్పూర్ లో కమ్యూనిస్టు పార్టీ సదస్సును సింగరవేలార్ ప్రారంభించాడు. ఆయన నడుపుతోన్న హిందుస్తాన్ లేబర్ గెజిట్ ను భారత కమ్యూనిస్టుపార్టీకి అధికార వాణిగా మార్చారు. అప్పటికే ఆయన నాయకత్వంలో నడుస్తున్న 'హిందుస్తాన్ లేబర్ కిసాన్ పార్టీ'ని రద్దు చేసాడు. తమిళ భాషలో 'వర్మర్' అనే న్యూస్ పేపర్ ను హిందుస్తాన్ లేబర్ గెజిట్ ఆయన ప్రచురించేవాడు. కమ్యూనిస్టు మ్యూనిఫెస్టోను విస్తృతంగా ప్రచారంలోకి తీసుకువచ్చాడు. తమిళ, ఆంగ్ల భాషల్లో ప్రవీణుడయిన 'సింగరవేలార్' ఉత్తేజకర ప్రసంగాలు చేసేవాడు. హిందూతో సహా వివిధ పత్రికలలో మారుపేర్లతో ఎన్నో రచనలు చేసాడు. భారతదేశంలో కమ్యూనిస్టు ఉద్యమాన్ని రంగంలోని తీసుకువస్తోన్న 'సింగరవేలార్' తదితరుల కార్యకలాపాలతో బ్రిటిష్ ప్రభుత్వం గడగడలాడిపోయింది. దానితో సింగరవేలార్ తోపాటు, ఎం.ఎన్.రామ్, ముజఫర్ అహ్మద్, ఎస్.ఎ.డాంగే, గులాం హుస్సేన్, నళిని గుప్తా, రాంచరన్ లాల్ శర్మ, షాకత్ ఉస్మాన్ ల మీద 1924సం॥లో కాన్పూర్ కుట్ర కేసు బనాయించింది.

**ఆత్మగౌరవ ఉద్యమం:** తమిళనాడులో ఇ.వి.రామస్వామి నాయకర్ నాయత్వంలో సాగుతోన్న ఆత్మగౌరవ సామాజిక ఉద్యమాలకు సింగరవేలార్ సన్నిహిత సంబంధాలు పెట్టుకున్నాడు. ఆయన స్వయంగా కులాంతర వివాహం చేసుకున్నాడు. అస్పృశ్యతను వ్యతిరేకించాడు. బుద్ధిజాన్ని ఆదరించాడు. పెరియర్ గా ప్రసిద్ధుడయిన ఇవిఆర్ ఉద్యమంలో కమ్యూనిస్టులు ఆశించే సామాజిక సమానత్వం ఛాయలు గుర్తించి 'పెరియార్'ను సోవియట్ రష్యాను పర్యటించమని ప్రోత్సహించాడు. సోవియట్ పర్యటనలో ప్రభావితుడయిన పెరియర్ తన సామాజిక ఉద్యమంతో పాటు సోవియట్ రష్యాలో వస్తోన్న విప్లవాత్మక మార్పులను ప్రశంసిస్తూ ప్రచారం చేయసాగాడు. 1932-1934సం॥లో పెరియార్ ఆత్మగౌరవ ఉద్యమం, సింగరవేలార్ కమ్యూనిస్టు ఉద్యమాలు పెనవేసుకుని పనిచేయడం కొనసాగింది. ఈ రెండింటి కలయిక తన ప్రభుత్వానికి ప్రమాదకరమని, సింగరవేలార్ తన ప్రభావంతో పెరియార్ ను చెడగొడుతున్నాడని బ్రిటిష్ పాలకులు మండిపడ్డారు. అది అంతిమంగా కమ్యూనిస్టు పార్టీని 1934లో నిషేధించడానికి ఒక కారణమయింది.

11 ఫిబ్రవరి 1946 నాడు ఆయన మరణించాడు. సింగరవేలార్ జీవితకాలంలో 20,000 దాకా పుస్తకాలను సేకరించి తన లైబ్రరీలో వుంచుకున్నాడు. అది ఆయన పఠనాసక్తిని పాండిత్యాన్ని ప్రతిబింబిస్తుంది. వాటిని శ్రద్ధగా చూడని కారణంగా చాలా పుస్తకాలు పోయాయి వాటిలో కొన్ని పుస్తకాలు మాస్కోలోని లెనిన్ లైబ్రరీకి పంపించారు. 'సింగర వేలార్ విభాగం' పేరిట ఆయన స్మృతిలో ఆ పుస్తకాలను భద్రపరిచారు. భారత కార్మికవర్గం తనను జాగృతపరిచి సంఘటిత పరచిన బ్రిష్ యూనియన్ ఉద్యమ వైతాళికుడిగా 'సింగరవేలార్ చెట్టియార్'ను సర్వదా స్మరించుకుంటుంది.



ఫిబ్రవరి - 2012

# కార్మికలోకం

సి.వి.టి.యం. ఆంధ్రప్రదేశ్ కమిటీ మాసపత్రిక

సంపుటి : 25 సంఖ్య : 2

విడి ప్రతి వెల : రూ. 5

సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-17
తడిగుడ్డతో గొంతులు కోస్తున్న	18
యూనియన్ పెడితే లాల్లు	19
బాలలొకం	21
తనదాకా వస్తే (కథ)	22
కవిత	24
సామాజిక న్యాయం	25
శ్రామిక మహిళ	26
అంతర్జాతీయం	27
జాతీయం	28
అసంఘటిత కార్మికుల	29
కాంట్రాక్టు వర్కర్స్ వేతనాల జి.ఓ.	31

### మేనేజర్

### కార్మికలోకం

ఇ.నం.1-7-139/44, ఎన్.వి.జి.స్ట్రాక్ కేంద్రం,  
ఎస్.ఆర్.కె.నగర్, రిసాలగడ్డ జమీన్దార్, పూర్వపూర్,  
ముప్పలూర్, హైదరాబాద్-20.  
ఫోన్: 27612474 ఫ్యాక్స్: 27646565

### ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,  
ఆర్.సుధాభాస్కర్, పి.అజయ్ కుమార్,  
మహమ్మద్ అబ్బాస్, పి.అరుణ,  
ఆర్.ఎన్.మూర్తి, సత్యభాస్కర్.

### మేనేజరియల్ బోర్డు

మేనేజర్: రాజారావు

సభ్యులు :

పర్వ సత్యనారాయణ, ఎస్.పుణ్యవతి,  
ఎం.డి.అబ్బాస్, ఆర్.వి.నర్సింహారావు,  
ఆర్.ఎన్.మూర్తి, పి.అరుణ

## బడ్జెట్ దడ

రైలు వంటెన మీదికి వచ్చి రాకముందే వంటెన మొత్తం దడదడలాడుతున్న శబ్దం వినిపించినట్లుగా బడ్జెట్ ప్రవేశపెట్టక ముందే ప్రజల మీద భారాలమోత మొదలయింది. తమ కోసం బడ్జెట్లో తగిన కేటాయింపులు చేస్తారని ఎదురు చూస్తున్న కార్మికుల, చిరు ఉద్యోగుల ఆశ నెరవేరుతుందో లేదో తెలియదు గానీ పన్నులు, ఛార్జీలు ముందస్తు వడ్డింపు ఖరారయింది.

2011 అర్థభాగంలోనే వస్త్రాలు, పంచదార మీద కొత్తగా వ్యాట్ను విధించటమే గాక, అన్ని రకాల నిత్యావసర సరుకుల మీద వ్యాట్ పన్ను పెంచి 150 కోట్ల రూ. భారం వేసిన రాష్ట్ర ప్రభుత్వం, అంతటితో విశ్రమించకుండా రాబోయే ఆర్థిక సంవత్సరం (2012-13) లో 4,950 కోట్ల రూపాయల మేర విద్యుత్ ఛార్జీలు పెంచింది. ఇంధన సర్దుబాటు ఛార్జీలు కూడా ఖరారయితే కేవలం విద్యుత్ ఛార్జీలే ఒక్కో కుటుంబానికి అదనంగా నెలకి రూ.300లు భారం పడుతుంది.


సెజ్లు, మైనింగ్ కంపెనీలు, పారిశ్రామికవేత్తల మీద చూపిస్తున్న భారీ ఔదార్యంలో పిసరంత భాగం కార్మికుల మీద చూపించినా వారు కోరుతున్న బడ్జెట్ కేటాయింపులు అసాధ్యం కానివేమీ కావు. అసంఘటిత కార్మికుల సంక్షేమం కోసం నిధులు కేటాయించి పథకాలు అమలు చేయాలనే కోర్కెను గత 5 సంవత్సరాల నుండి పరిష్కారం చేయని రాష్ట్ర ప్రభుత్వం పక్కనున్న తమిళనాడు రాష్ట్రాన్ని చూసినా సానుకూలంగా స్పందించాలి. లేబర్ వెల్ఫేర్ బోర్డులో సభ్యుడైన ప్రతి కార్మికుడికి తన వాటాగా ప్రతి నెలా 7రూ.లు ఇవ్వటమే గాక మరో 15 రకాల సంక్షేమ బోర్డులకు 2010-11 లో 90 కోట్ల రూపాయలు ఇచ్చిన ఆ ప్రభుత్వాన్ని ఆదర్శంగా తీసుకోవాలి.

కార్పొరేట్ ఆసుపత్రులకు లాభం చేకూర్చే పథకాలను అమలు చేస్తున్న రాష్ట్ర ప్రభుత్వం కార్మిక బీమా ఆసుపత్రుల (ఇ.ఎస్.ఐ) మందులకు నామమాత్రపు కేటాయింపు చేస్తూ, ఆ కొద్ది మొత్తాన్ని కూడా 18 కోట్ల రూపాయల నుండి రెండు సం॥ల్లో 10 కోట్ల రూపాయలకి దిగగోసింది. తాను కేటాయించకపోగా కేంద్ర ప్రభుత్వం ఇచ్చే నిధులను కూడా ఖర్చుపెట్టకుండా కార్మికులకు అన్యాయం చేయటం అలవాటయి పోయింది. 2006 నుండి కేంద్ర ప్రభుత్వం మంజూరు చేసిన బీడీ కార్మికుల గృహాల్లో 20,234 నిర్మించకపోవడంతో నిధులు మురిగిపోవడం, అంగన్వాడీ కేంద్రాల విస్తరణ, టీచర్ల, హెల్పర్ల నియామకాల కోసం కేంద్ర కేటాయింపుల్లో 850 కోట్ల రూపాయలు ఖర్చు పెట్టకపోవడం ప్రభుత్వ నిర్లక్ష్యానికి అద్దం పడుతుంది.

కాంట్రాక్ట్, ఔట్సోర్సింగ్ గౌరవ వేతనం, పారితోషికం పేర్లతో పనిచేస్తున్న లక్షలాది మంది ఉద్యోగులకు ప్రభుత్వం తగిన బడ్జెట్ కేటాయించకపోవడంతో వేతనాల చెల్లింపు నెలల తరబడి పెండింగ్లో పడిపోతోంది. రాబోయే 2012-13 బడ్జెట్లో నయినా ఈ ఉద్యోగులందరికీ జి.ఓ.3 ప్రకారం వేతనాలు ఇచ్చేలా కేటాయింపులు చేయాలనీ, కార్మిక సంక్షేమానికి 100 కోట్ల రూపాయలతో నిధులు ఇవ్వటం ప్రారంభించాలనీ, ఇ.ఎస్.ఐ. హాస్పిటల్స్ మందులకు కనీసంగా 50కోట్ల రూపాయలు కేటాయించాలనీ, కేంద్ర నిధులన్నీ ఖర్చు చేయాలనీ, మన మీద వేసిన భారాలను ఉపసంహరించాలని రాష్ట్ర ప్రభుత్వాన్ని కోరదాం. ఇందుకోసం సిఐటియు ఇచ్చిన వినతిపత్రంపై సానుకూలంగా స్పందిస్తుందని ఆశిద్దాం.


2012-13 బడ్జెట్ సందర్భంగా కేంద్ర కార్మిక సంఘాలన్నీ ఇచ్చిన సూచనలపై యుపిఎ ప్రభుత్వం స్పందించాలి. అసంఘటిత కార్మికుల సామాజిక భద్రతా చట్టం అమలు కోసం, పార్లమెంటరీ స్టాండింగ్ కమిటీ సిఫార్సుల అమలుకు అనుగుణంగా జాతీయ భద్రతా నిధికి అవసరమైన వనరులు కేటాయించాలని, పి.ఎఫ్ వడ్డీ రేటుని పెంచాలని, ఆదాయపన్ను సీలింగును 3 లక్షల రూపాయలకు పెంచాలని, గాలివాటపు లాభాలపై గాలివాటపు పన్ను వేయాలని, ఎగ్గొట్టిన వారి దగ్గర నుండి 3 లక్షల కోట్ల రూపాయలు పన్ను బకాయిలు వసూలు చేయాలని, నల్లధనాన్ని బయటకు తీయాలనీ, కార్మిక సంఘాల కోర్కెలకు తగ్గట్టుగా కేంద్ర బడ్జెట్ రూపొందించాలని కోరుకుందాం.





## కార్టూన్ యం


వివిధ పత్రికల సౌజన్యంతో





## కార్మికలోకం

లే  
ఖ  
లు




కార్మికలోకం ఎడిటర్ గారికి,

కార్మికలోకం మాసపత్రికలో జి.ఓ. లు ప్రచురిస్తున్నారు. అవి కార్మికులకు మరియు పాఠకులకు చాలా ఉపయోగ కరమైన నమాచారం. చాలా బాగున్నది. గతంలో కొన్ని జి.ఓ. లు ఆంగ్లంలో, మరికొన్ని తెలుగులో ప్రచురించినారు. కాని జి.ఓ. లన్నింటిని తెలుగు (తెలుగు భాష)లో ప్రచురిస్తే సాధారణ పాఠకునికి సైతం అర్థమవుతుందని నేను భావిస్తున్నాను.

కనుక జి.ఓ.లను తెలుగు భాషలో ప్రచురిస్తే చాలా బాగుంటుందని విన్నపము.

భూపాలం నారాయణమూర్తి, ఆత్మకూరు, కర్నూలు జిల్లా



కార్మికలోకం ఎడిటర్ గారికి,

నేను ప్రతి నెల కార్మికలోకం పత్రికను మిస్స్వకుండా చదువుతాను. జనవరి నంచికలో చాలా మంచి వ్యాసాలు ప్రచురించారు. ఇందులో ముఖ్యంగా "2011 జిందాబాద్ - 2012 కు డబుల్



జిందాబాద్" అనే ఆర్టికల్ ఎంతో నచ్చింది. ఈ సం॥ కాలంలో రాష్ట్రంలో అనేక రంగాల వారు ఎదుర్కొంటున్న సమస్యలపై చేసిన ఆందోలనాలను మరోసారి మా కళ్ళముందుంచారు. ఈ రోజు సమస్యల పరిష్కారం కోసం పోరాటం చేయాలి. మరలా హామీలను నెరవేర్చాలని మరో పోరాటం చేయాల్సిన దురదృష్టకర పరిస్థితి రాష్ట్రంలో నెలకొని ఉంది. అయినా ప్రభుత్వాలు నిమ్మకు నీరెత్తినట్లుగా పట్టనట్ట వుంటున్నాయి. రాష్ట్రంలో దేశంలో ఉద్యోగ, కార్మిక సమస్యలపై నిరంతరం పోరాడుతూ, ఆ పోరాట ఘట్టాల ను మా ముందుంచుతున్న సిఐటియూ, కార్మికలోకం పత్రికకు మా జిందాబాద్.

జి. జ్యోతిశ్రీ, కాంట్రాక్టు లెక్చరర్, పాలకుర్తి, వరంగల్.

## చందాదారులకు విజ్ఞప్తి

మీకు వచ్చే పత్రిక అడ్రసుపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అడ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొబ్బిమంది నుంచి నమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి.

- మేనేజర్

## పాఠకులకు గమనిక

'కార్మికలోకం లేఖలు' అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము.

- ఎడిటర్



# గుటకేస్తే గుటుక్కే!

గత సంచిక తరువాయి


## క్లోమం (పాంక్రియాస్)

క్లోమం అనేది మన జీర్ణ ప్రక్రియకు అత్యంత కీలకమైన ఎంజైములను, రక్తంలో గ్లూకోజును నియంత్రించేందుకు అవసరమైన హార్మోన్లను స్రవించే ముఖ్యమైన గ్రంథి. అతిగా మధ్యం తాగటం వల్ల ఈ క్లోమ గ్రంథి వాచిపోయి... ఇందులోని కణాలు దెబ్బతినే ప్రమాదం వుంది. దీన్నే 'పాంక్రియాటైటిస్' అంటారు. ఇది ఉన్నట్టుండి ఉధృతంగా (అక్యూట్) రావచ్చు, లేదంటే క్లోమం ఎప్పుడూ వాచే ఉండి... దీర్ఘకాలికం (క్రానిక్)గా కూడా వేధించొచ్చు. ఇది ఉధృతంగా (అక్యూట్) వచ్చినప్పుడు కొంతమందిలో కీలక అవయవాలు విఫలమైపోవటం, క్లోమం క్షీణించి పోవటం (నెక్రోసిస్), దాని మీద చీముగడ్డలు (ఆబ్జెస్), నీటితిత్తులు (సిస్ట్లు) రావటం వంటి తీవ్రస్థాయి ప్రమాదాలూ ముంచుకొస్తాయి. కొద్దిమందిలో ఎన్ని చికిత్సలు చేసినా సమస్య ప్రాణాంతకంగా కూడా తయారవుతుంటుంది. మరికొందరిలో ఈ ఉధృతమైన వాపు తరచూ వస్తూ... దీర్ఘకాలిక వ్యాధిగా కూడా తయారవచ్చు. దీనివల్ల భరించరాని తీవ్రమైన కడుపునొప్పి కొవ్వులు జీర్ణం కాకపోవటం, బరువు తగ్గిపోవటం, విరేచనాల వంటి బాధలు వేధిస్తాయి. ఈ సమస్యలు దీర్ఘకాలం ఉండే వారిలో క్లోమానికి క్యాన్సర్ కూడా రావచ్చు. ఇన్ని సమస్యలకు మితిమీరిన మధ్యం కారణం కావచ్చన్న విషయం మర్చిపో కూడదు.

## గుండె

ప్రస్తుతం గుండె జబ్బులు విపరీతంగా పెరుగు తున్నాయి. పొగ తాగటం, వ్యాయామం చెయ్యకపోవటంలాగానే మధ్యం మితిమీరి తాగటం కూడా గుండె జబ్బులకు దారితీసే అంశమని


అధ్యయనాలు స్పష్టంగా చెబుతున్నాయి. చాలా కాలం విపరీతంగా తాగితే ఆరోగ్య వంతుల్లో ఉన్నట్టుండి గుండె లయ చెడి



పోయే (హాలిడే హార్ట్) ప్రమాదం వుంది. దీని వల్ల శ్వాస ఇబ్బందులు, బీపీలో మార్పులు రావటంతో పాటు గుండెపోటు, హఠాన్మరణం ముప్పు కూడా పెరుగుతుంది. ఆల్కహాల్ రక్తంలో హోమోసిస్టీన్ అనే పదార్థం స్థాయిలను ప్రభావితం చేస్తుంది. అది పెరిగితే రక్త నాళాలు మూసుకుపోయి గుండెపోటు వచ్చే రిస్కు పెరుగుతుంది.

## వ్యసనం - విముక్తి

- ఇంట్లో, ఆఫీసుల్లో ఎక్కడైనా మధ్యం కళ్ల ముందు లేకుండా చూసుకోండి. కనబడకుండా ఉంటే మనసును తొలచకుండా ఉంటుంది.
- భోజనం మానకండి. అది మద్యానికి తలుపులు తెరుస్తుంది.
- మద్యానికి బానిసలమయ్యామనీ, దాని ముందు అశక్తులవై పోయామనీ నిస్సహాయంగా ఆలోచించటంగానీ, మాట్లాడటం గానీ చెయ్యద్దు. మీ అనుమతి, అంగీకారం లేకుండా మధ్యం మీ గొంతు దిగే అవకాశమే లేదని మర్చిపోవద్దు.



- మానలేమని ముందే నిర్ణయానికి రావద్దు. ప్రయత్నం మానొద్దు.
- ఆరోగ్యకరమైన ఆహారం తీసుకోండి. రోజూ వ్యాయామం చెయ్యండి. ఎంత ఆరోగ్యకరమైన ఆహారం తీసుకుంటే... ఎంత వ్యాయామం చేస్తే... ఆల్కహాల్ తాగాలన్న కాంక్ష అంతగా తగ్గి పోతుంటుంది.
- చక్కెరలు, తీపి పదార్థాలు బాగా తగ్గించెయ్యండి. వాటి మీద కాంక్ష పెరిగితే మనసు మధ్యం మీదకు మళ్లటం పెరుగుతుంది.
- మంచినీళ్లు ఎక్కువగా తాగే అలవాటు ఎంత గొప్ప మేలు చేస్తుందో మరువద్దు. రోజూ కనీసం ఐదు పెద్ద గ్లాసులైనా నీళ్లు తాగాలి.
- మధ్యం వల్ల జీవితంలో ఎదురైన ఇబ్బందులు, కష్టనష్టాలు, దయనీయ ఘట్టాలను గుర్తుకు తెచ్చుకోండి.
- ఆల్కహాల్ వ్యసనాన్ని పోగొట్టటంలో ప్రత్యేకంగా తర్ఫీదు పొందినవారు సైకియా ట్రీస్ట్లు. వ్యసనాన్ని వదిలించటానికి చాలా రకాలు విధానాలున్నాయి. కాబట్టి మధ్యం నుంచి బయటపడేందుకు సైకియాట్రీస్ట్ల సహాయం తీసుకోటానికి సంకోచించవద్దు.
- మధ్యంతో పోరాడి బయటపడిన, పడుతున్న వారంతా కలిసి ఏర్పాటు చేసిన అంతర్జాతీయ నహకార నండ్ 'ఆల్కహాలిక్స్ ఎనానిమస్'. దాదాపు అన్ని ప్రాంతాల్లోనూ దీని విభాగాలున్నాయి. మధ్యం మానెయ్యా లని అనుకుంటున్న వారందరికీ ఇందులో సభ్యత్వం ఇస్తారు. స్థానిక విభాగాన్ని సంప్రదించటం లక్ష్య సాధన దిశగా గొప్ప ముందుడుగు అవుతుంది.

◆ ◆ ◆



# 2012 ఫిబ్రవరి 28 దేశవ్యాపిత సమ్మేళనం జయప్రదం చేయండి

1982 ఫిబ్రవరి వర్కింగ్ క్లాస్ పత్రిక సంపాదకీయంలో “రాజకీయ అడ్డంకులు త్రోసివేయబడ్డాయి. కేవలం తమ ఆర్థిక కోర్కెలు మీదనే కాక ధరల పెరుగుదల, ప్రభుత్వ కార్మిక వ్యతిరేక విధానాలను నిరసిస్తూ సమ్మేళనంగా సమ్మేళనం జరిగింది. ఇ.ఎస్.ఎం.ఎ. (ఎస్సె), ఎన్.ఎస్.ఎ. (నాసా) వంటి చట్టాలను కార్మికులు వ్యతిరేకించి ఉపసంహరించుకోవాలని కోరారు..... దేశంలో కార్మిక పోరాటాలకు సమ్మేళనం కొత్త మార్గ నిర్దేశం చేసింది. వ్యవసాయ కూలీల, రైతుల సమస్యలను కార్మికోద్యమం ముందుకు తెచ్చింది. మొత్తం ప్రజలను ఉద్యమంలో భాగస్వాములను చేసింది. ప్రభుత్వం యొక్క మూల విధానాలకు వ్యతిరేకంగా కార్మికవర్గం నిలిచింది. ప్రభుత్వ భూస్వామ్య అనుకూల, గుత్తా పెట్టుబడిదారీ విధానానికి అనుకూల, బహుళ జాతి సంస్థలకు అనుకూల విధానాలను కార్మికవర్గం నిరసించింది. లోటు బడ్జెట్ విధానాన్ని, ద్రవ్యోల్బణాన్ని కార్మికవర్గం వ్యతిరేకించింది. ఈ విధానాలే ధరలు వువ్వెత్తున పెరగటానికి కారణం. ప్రజాస్వామ్య సాంప్రదాయాలు సహితం ఈ విధానాలను నిరోధిస్తున్నాయి” అని వ్రాయబడింది.

గత సంవత్సరం ఒక పోరాటాల, ఉద్యమాల సంవత్సరం. ప్రపంచంలో అనేక దేశాలలో ఒక వెలుగువలా వచ్చిన పోరాట - ఆందోళనలను మనం చూశాము. వర్ణనాతీతమైన అనేక కష్టాలను కడగండను కార్మిక వర్గానికి పెట్టుబడిదారీ ఆర్థిక విధానం తెచ్చి పెట్టింది. కార్మికుల జీవితాలపై ఎడతెరపి లేని దాడిని జరిపింది. కార్మికవర్గం పోరాడి సాధించుకున్న హక్కులను హరించి జీవన స్థాయిని దిగజార్చింది.

ప్రపంచం నేడు 2012 స్వాగతం చెప్తున్నది. అయితే సంక్షోభ పరిస్థితి కొనసాగుతుందనే అందరూ భావిస్తున్నారు. ఏ ఒక్క పండితుడూ ప్రపంచ వ్యాపితంగా ఎటువంటి పురోగతి వుంటుందని ఆశించటంలేదు. ఇప్పటికన్నా మరింత మసక బారుతుందని అనేకమంది అంచనా వేస్తున్నారు.

## కార్మికవర్గ ప్రతిస్పందన

ప్రపంచ వ్యాపితంగా శ్రామికవర్గం ఈ సంక్షోభంపై ప్రతి స్పందిస్తోంది. తమపై జరిగే దాడులకు వ్యతిరేకంగా పెద్దఎత్తున సమ్మేళనాలు - పోరాటాలు చేస్తున్నారు. 2011 ప్రారంభంలో అరబ్ లో సుడిగాలిలా వచ్చిన ఆందోళనా పోరాటాల కన్నా సానుకూలమైన మార్పులు వస్తాయని అనిపించినప్పటికీ అనుభవం మాత్రం వేరే విధంగా వుంది. కొన్ని ప్రతిఘాతశక్తులు రంగం మీదికి వచ్చాయి. ఈజిప్టు, ట్యూనిషియా వంటి చోట్ల ముందున్నాయి. ఈ దేశాలలో ప్రజా పోరాటం కొనసాగుతూనే వుంది. లిబియాలో అధికార మార్పిడికి నాటో దళాలు జరిపిన హింసాకాండ, అమానవీయ చర్యలు చూశాం. సిరియా, ఇరాన్ దేశాలు సామ్రాజ్యవాద శక్తుల దాడికి లక్ష్యంగా వున్నాయి.

2011లో గ్రీసులో 7 దేశవ్యాపిత సమ్మేళనాలు జరిగాయి. గ్రేట్ బ్రిటన్ లో నవంబర్ 30న జరిగిన పబ్లిక్ వర్కర్స్ చారిత్రాత్మకమైనది. 20 లక్షలకు పైగా కార్మికులు సమ్మేళనం పాల్గొన్నారు. 30 సం॥ తర్వాత బ్రిటన్ లో ఇంతపెద్ద సమ్మేళనం జరగటం ఇదే ప్రథమం. కార్మికులూ, యువకులూ పోరాటాలలోకి రాని అభివృద్ధి చెందుతున్న దేశం ప్రపంచంలో ఒక్కటి మిగలలేదు.

2011 సెప్టెంబర్ లో ప్రారంభమైన “వాలెన్టీన్ ను ఆక్రమించు” అనే ఉద్యమం కొత్త తరహా పోరాట తరంగానికి, వివిధ దేశాలలో నిరసన గళం విప్పటానికి బాటలు వేసింది. ఈ ఉద్యమం యొక్క ప్రధానమైన లక్ష్యం పెట్టుబడిదారీ విధానాన్ని వ్యతిరేకించటం. దీని భవిష్యత్తు ఎలా వుంటుందో ఇప్పుడు చెప్పలేం. కాని దీని ప్రభావం మాత్రం చాలా ప్రాముఖ్యత కలిగింది.

20 సం॥ల సరళీకరణ విధానాల ప్రభావం సాధారణ జనంపై వినాశకర పరిస్థితిని కల్పించింది. వీటికి ప్రతిఘటన పెరుగుతోంది.

## భారతదేశంలో...

భారతదేశంలో కూడా నూతన ఆర్థిక విధానాలను ప్రతిఘటిస్తున్నారు. నూతన ఆర్థిక విధానాల ఎజెండాను ప్రవేశ పెట్టింది పాలకవర్గాలు, సామ్రాజ్యవాద శక్తులు. 2011లో ట్రేడ్ యూనియన్ ఉద్యమం ఇచ్చిన ప్రతిఘటనా నినాదం అన్ని రంగాల కార్మికులను ఆకర్షించింది. ఫిబ్రవరి 23న “ఫలో పార్లమెంట్” పిలుపునకు అనూహ్యమైన స్పందన వచ్చింది. దేశ రాజధానిలో పెద్దఎత్తున కార్మికవర్గం కదం తొక్కింది. ఢిల్లీ నగరంలో స్త్రీ, పురుషులు దిక్కులు పిక్కటిల్లేట్లు నినాదాలు చేస్తుంటే అదే సమయంలో దేశవ్యాపితంగా వివిధ



రకాల నిరసన ఉద్యమాలు జరిగాయి. ఐక్య ఉద్యమం వేదిక మరింత బలోపేతమైంది. 11 కేంద్ర కార్మిక సంఘాలు, అన్ని పారిశ్రామిక ఫెడరేషన్లు ముందుకురాగా 2011 సెప్టెంబర్ 7 సమ్మె విజయవంతమైంది.

దోపిడీకి గురౌతున్న శ్రామిక శ్రేణులందరి ఉమ్మడి సమస్యలపై సమగ్రమైన కోర్కెల పత్రాన్ని కేంద్ర కార్మిక సంఘాలు రూపొందించాయి. ధరల పెరుగుదల, ప్రభుత్వ పంపిణీ విధానం, ఉద్యోగ కల్పన, సాంఘిక భద్రత, ప్రైవేటీకరణ, కనీస వేతనాలు, కాంట్రాక్టు విధానం ద్వారా జరుగుతున్న దోపిడీ, కార్మిక చట్టాల అమలు, సంక్షేమ చర్యలు వంటివి ఈ కోర్కెల పత్రంలో వున్నాయి. సంఘంగా సమీకృతమయ్యే హక్కు సమిష్టి బేరసారాల హక్కు వంటివి ఈ కోర్కెల పత్రంలో వున్నాయి.

నవంబర్ 8న దేశవ్యాపితంగా జరిగిన “జైల్భరో” ఆందోళన తర్వాత 2 దశ ఆందోళనలు ప్రారంభమైనాయి. ఈ క్రమంలోనే 2012 ఫిబ్రవరి 28న దేశవ్యాపిత సమ్మెకు పిలుపు ఇవ్వబడింది.

### గత దశాబ్దంలో సమ్మెలు...


గతంలో జరిగిన దేశవ్యాపిత సమ్మెల జాబితాలో 2012 ఫిబ్రవరి 28 సమ్మె 14వది. 1991 నుంచి భారత ప్రభుత్వం అనుసరించిన నూతన సరళీకరణ ఆర్థిక విధానానికి వ్యతిరేకంగా ఈ సమ్మెలు జరిగాయి. 1991కు ముందు నుంచే దేశవ్యాపితంగా ఐక్యంగా సమ్మెలు జరిగాయి. ఈ క్రమం 1980 నుంచే ప్రారంభమైనది. మొదటి దేశవ్యాప్త సమ్మె ఉమ్మడి కోర్కెలకై 1982 జనవరి 19న జరిగింది.

మరోసారి దేశవ్యాపిత సమ్మె జరగబోయే ముందు మొదట జరిగిన సమ్మెను మనం స్మరణకు తెచ్చుకోవాలి. ఈ సమ్మెకు ముందు ప్రభుత్వ కార్మిక వ్యతిరేక విధానాలను, ధరల పెరుగుదలను నిరసిస్తూ 1981 జూన్ 4న 8 కేంద్ర కార్మిక సంఘాల నాయకులు, 55 పారిశ్రామిక ఫెడరేషన్ల నాయకులు పాల్గొన్న సదస్సు బొంబాయిలో జరిగింది. ఈ సదస్సు ద్వారానే ‘నేషనల్ క్యాంపెయిన్ కమిటీ’ (ఎన్.సి.సి) ఆవిర్భవించింది. 3000 మంది డెలిగేట్లు పాల్గొన్న ఈ సదస్సులో కోర్కెల పత్రం రూపొందించబడింది. ఈ కోర్కెల పత్రంలో కార్మికులు, రైతులు వ్యవసాయ కార్మికులు, ఇతర సెక్షన్ల అణగారిన ప్రజల సమస్యలూ వున్నాయి.

ఈ సదస్సును నిర్వహించింది ట్రేడ్ యూనియన్లు. కాని కోర్కెల పత్రంలో వ్యవసాయోత్పత్తులకు గిట్టుబాటు ధర ఇవ్వాలని,

వ్యవసాయ కార్మికులకు కనీస వేతనాలు వచ్చే విధంగా సమగ్ర చట్టం రూపొందించాలనీ చేర్చబడింది. అలాగే ప్రజా పంపిణీ విధానం, అవసరాలకు తగిన కనీస వేతనం, బోనస్ పెంపుదల, తప్పుల తడకగా వున్న వినిమయ ధరల సూచీని సవరించాలనీ, రహస్య బ్యాలట్ ద్వారా ట్రేడ్ యూనియన్లకు గుర్తింపునివ్వాలని, ఉమ్మడి బేరసారాల హక్కు, నల్లచట్టాలైన ‘నాసా’ వంటి వాటిని ఉపసంహరించాలనీ కోర్కెలలో వున్నాయి.

నేషనల్ క్యాంపెయిన్ కమిటీ 1981 నవంబర్ 23న ‘ఛలో పార్లమెంట్’కు పిలుపునిచ్చింది. ఆ పిలుపుకు మంచి స్పందన లభించింది. 5 లక్షల మందికిపైగా ఢిల్లీ బోట్ క్లబ్ లాన్స్ లో సమావేశమైనారు. ఆ సమయంలో భారత ప్రభుత్వం ఇ.ఎస్.ఎం.ఏ (అత్యవసర సర్వీసుల నిర్వహణ ఆర్డినెన్స్) తేనున్నది. కార్మికుల పోరాటాలను అణిచివేయాలని తలపెట్టింది. ట్రేడ్ యూనియన్ ఉద్యమం రాజకీయంగా మారిందని అప్పటి హోంమంత్రి ఆరోపించారు. సిఐటియు అధ్యక్షులుగా వున్న కామ్రేడ్ బి.టి.ఆర్. దీన్ని తీవ్రంగా విమర్శించారు. ప్రభుత్వం తన కార్మిక వ్యతిరేక వైఖరి వల్లనే ఇ.ఎస్.ఎం.ఏ. (ఎస్మా) ను తెస్తున్నదని, కేంద్ర కార్మిక సంఘాలన్నీ ఐక్యంగా నిలబడి ప్రతిఘటించాలని చెప్పారు. అనేక రాష్ట్రాలలో ఈ ఆర్డినెన్స్ కు వ్యతిరేకంగా మెరుపు సమ్మెలు జరిగాయి. బి.టి.రణదివే 23 నవంబర్ ర్యాలీ ప్రాధాన్యత గూర్చి చెప్తూ “నవంబర్ 23 ప్రదర్శన ట్రేడ్ యూనియన్ ఉద్యమంలో ఒక ప్రధానమైన ఘట్టం. ఇంతకుముందు ఇంత పెద్దఎత్తున ప్రదర్శన జరగలేదు. ఈ ప్రదర్శనలో పబ్లిక్ సెక్టార్ మొదలుకొని ప్రైవేట్ సెక్టార్ వరకూ పాల్గొన్నారు. స్టీల్, కోల్, జ్యూట్, మైనింగ్, టెక్స్ టైల్, ఇంజనీరింగ్ వంటి పరిశ్రమల వారు పాల్గొన్నారు. వారు ఇందిరా ప్రభుత్వ కార్మిక వ్యతిరేక విధానాలను నిరసించారు. ఎస్మాను వ్యతిరేకించారు. అధిక ధరలను అరికట్టాలని, చౌక ధరలో ప్రజా పంపిణీ విధానం ద్వారా నిత్యావసర వస్తులను పంపిణీ చేయాలని కోరారు. ఐక్య ట్రేడ్ యూనియన్ ఉద్యమం రైతుల తరుపున కూడా ఆందోళన చేసింది. రైతుకు గిట్టుబాటు ధర ఇవ్వాలని, వ్యవసాయ కార్మికులకు గౌరవ ప్రదమైన జీతాలు ఇవ్వాలని డిమాండ్ చేశారు. ఇది ట్రేడ్ యూనియన్ ఉద్యమంలో క్రొత్త జాగృతి. ఈ ఉద్యమంలో పెద్ద సంఖ్యలో శ్రామిక మహిళలు పాల్గొన్నారు” అన్నారు.





ఈచోటే క్లబ్ సభలోనే 1982 జనవరి 19న దేశవ్యాపిత సమ్మెకు పిలుపివ్వబడింది. దేశవ్యాపితంగా ఒక ఉద్యమంగా సమ్మె ప్రచారం జరిగింది. అన్ని రాష్ట్రాలలో, పారిశ్రామిక కేంద్రాలలో సదస్సులు జరిగాయి. లోకోమెన్, ఎల్.ఐ.సి., జి.ఐ.సి. ప్రభుత్వ రంగ సంస్థల కార్మికులు, వగైరాలలోనూ సదస్సులు జరిగాయి. రైతులు, వ్యవసాయ కార్మికుల ఆందోళనలు కూడా వివిధ ప్రాంతాల్లో జరిగాయి. రైతు ఉద్యమం 1981 మార్చి 26న ఢిల్లీలో పెద్ద ర్యాలీ జరుపాలని నిర్ణయించింది. ఈ నేపథ్యంలో సమ్మె ప్రజల్లో ఉత్సాహాన్ని నింపింది. రైతులు, వ్యవసాయ కార్మికులు కూడా సమ్మెలో పాల్గొన్నారు.

కేంద్ర ప్రభుత్వం, చాలా రాష్ట్ర ప్రభుత్వాలు కార్మికులపై తీవ్ర నిర్బంధం విధించాయి. సమ్మె రోజుకు ముందే వేలాది మంది కార్మికులను అరెస్టు చేశారు. సమ్మె పూర్తిగా జరిగి చారిత్రాత్మకంగా నిలిచింది. అనేక రాష్ట్రాల్లో ప్రభుత్వాలు క్రూర నిర్బంధం విధించినా సమ్మె వాస్తవంలో 'బండ్'గా మారింది. పోలీసు కాల్పుల్లో 10 మంది మరణించారు. తమిళనాడులో ముగ్గురు వ్యవసాయ కార్మికుల్ని కాల్చి చంపారు. ఆంధ్రప్రదేశ్‌లో ఇద్దరు కార్మికుల్ని కాల్చి పొట్టనపెట్టుకున్నారు. 50వేల మందికిపైగా జైళ్లలో నింపారు. పోలీసులు, యజమానుల కిరాయి మూకలు అనేక ప్రాంతాలలో జనంపై దాడులు చేశారు. అప్పటి నుంచే ప్రభుత్వం, పాలకవర్గాలు ప్రజల జీవితాలపై దాడిని తీవ్రతరం చేశారు. ప్రభుత్వం ఐ.ఎం.ఎఫ్. (ఇంటర్నేషనల్ మోనిటరీ ఫండ్) తో ఒప్పందం కుదుర్చుకుంది. దాని ఫలితమే ప్రజలపై ఈ దాడి. దీనికి వ్యతిరేకంగా కార్మికులు - రైతులు ఉద్యమించారు.

అతి కృరమైన దమనకాండను జరిపినా సమ్మె పోరాటంలో పాల్గొన్న లక్షలాది మందిని అప్పటి సిఐటియు అధ్యక్షు, ప్రధాన కార్యదర్శులు బి.టి.ఆర్., పి.రాంమూర్తి గార్లు అభినందించారు.

1982 ఫిబ్రవరి వర్కింగ్ క్లాస్ పత్రిక సంపాదకీయంలో "రాజకీయ అడ్డంకులు త్రోసివేయబడ్డాయి. కేవలం తమ ఆర్థిక కోర్కెలు మీదనే కాక ధరల పెరుగుదల, ప్రభుత్వ కార్మిక వ్యతిరేక విధానాలను నిరసిస్తూ సమైక్యంగా సమ్మె జరిగింది. ఇ.ఎస్.ఎం.ఏ. (ఎస్సా), ఎన్.ఎస్.ఏ. (నాసా) వంటి చట్టాలను కార్మికులు వ్యతిరేకించి ఉపసంహరించుకోవాలని కోరారు..... "దేశంలో కార్మిక పోరాటాలకు సమ్మె కొత్త మార్గ నిర్దేశం చేసింది. వ్యవసాయ కార్మికుల, రైతుల సమస్యలను కార్మికోద్యమం ముందుకు తెచ్చింది. మొత్తం ప్రజలను ఉద్యమంలో భాగస్వాములను చేసింది. ప్రభుత్వం యొక్క మూల విధానాలకు వ్యతిరేకంగా కార్మికవర్గం నిలిచింది. ప్రభుత్వ భూస్వామ్య అనుకూల, గుత్తా పెట్టుబడిదారీ విధానానికి అనుకూల, బహుళ జాతి సంస్థలకు అనుకూల విధానాలను కార్మికవర్గం నిరసించింది. లోటు బడ్జెట్ విధానాన్ని, ద్రవ్యోల్బణాన్ని

కార్మికవర్గం వ్యతిరేకించింది. ఈ విధానాలే ధరలు వువ్వెత్తున పెరగటానికి కారణం. ప్రజాస్వామ్య సాంప్రదాయాలు సహితం ఈ విధానాలను నిరోధిస్తున్నాయి" అని వ్రాయబడింది.

జనవరి 19 లాంటి ఐక్య పోరాటాల ద్వారా మాత్రమే ప్రభుత్వ రాజకీయ, ఆర్థిక విధానాలను, తమ వర్గ ఐక్యతా బలం ద్వారానే నిరోధించడమనే అభిప్రాయం ట్రేడ్ యూనియన్‌లలో ఏర్పడిందని సిఐటియు జనరల్ సరిగానే గుర్తించింది.

## 2012 ఫిబ్రవరి 28 సమ్మె

1982లో జరిగిన మొదటి సమ్మె అనుభవాలను స్మరణకు తెచ్చుకుంటే, 1982 నుండి ఐక్య ఉద్యమాలు, సంవత్సరాల తరబడిగా కొనసాగింపబడినాయి. ప్రభుత్వ కార్మిక వ్యతిరేక సరళీకరణ ఆర్థిక విధానాల వ్యతిరేక పోరాటం మరింత బలపడుతూ వచ్చింది.

11 కేంద్ర కార్మిక సంఘాలూ, అన్ని పారిశ్రామిక ఫెడరేషన్ల ద్వారా ఇవ్వబడని 2012 ఫిబ్రవరి 28 సమ్మె పిలుపు. డిమాండ్ల స్వభావాన్ని బట్టి చూస్తే వీటిపై నిరంతర ఆందోళన కొనసాగించ వలసే వుంటుంది. ఇంకా అనేక ఇతర సెక్షన్ల వారూ పెద్దసంఖ్యలో ఉద్యమంలో చేరే అవకాశమూ వుంది. 51 శాతం విదేశీ పెట్టుబడులు ప్రవేశాన్ని నిరసిస్తూ చిల్లర వ్యాపారులు 2011 డిసెంబర్ 1న జరిపిన సమ్మె ఒక ముఖ్యమైన ముందడుగు. జరిగిన ఆందోళన, పట్టువిడవకుండా జరిగిన రాజకీయ చర్యలు ప్రభుత్వాన్ని ఈ ప్రత్యేకమైన అంశంపై ఒక నిర్ణయం తీసుకోకుండా అడ్డుకున్నాయని మనం గుర్తించాలి.

కాని ప్రభుత్వం మాత్రం తన మొండివైఖరినే కొనసాగిస్తూ ప్రజా వ్యతిరేకమైన చట్టాలను "సంస్కరణలు" అనే ఆకర్షణీయమైన పేర్లతో తదుపరి దశ సంస్కరణలు ప్రవేశ పెట్టుజూస్తున్నది. ఇన్నూరెన్స్, బ్యాంకింగ్, పెన్షన్ వైగారాలన్నీ ఇందులో వున్నాయి. ఇంకా అనేక సెక్టార్ల వారు పోరాట ప్రవంతిలో వచ్చి చేరతారు.

ఈ పరిస్థితుల్లో మనం సార్వత్రిక సమ్మె పిలుపును ప్రజల ముందుకు తీసుకు వెళ్ళాలి. కేంద్ర కార్మిక సంఘాల, ఫెడరేషన్ల ఐక్యతా ప్రాధాన్యతను క్షేత్ర స్థాయిలో ప్రతి ఫ్యాక్టరీలో, పని ప్రదేశాలలో, ఆఫీసుల్లోకి తీసుకు వెళ్ళాలి. ఇది కేంద్ర ప్రభుత్వం బడ్జెట్ ప్రవేశపెట్టే సమయం. ఈ సమ్మె యుపిఏ ప్రభుత్వానికి ఒక నిజమైన హెచ్చరికగా వుంటుంది. ప్రభుత్వ ప్రజా వ్యతిరేక విధానాలను త్రిప్పికొట్టాలంటే సమ్మె డిమాండ్లను అశేష కార్మిక సమూహమాల ముందుకు తేవాలి. సమ్మెను జయప్రదం చేయాలి. ఇదే నేటి మన అతి ముఖ్యమైన కర్తవ్యం.

ఎ.కె. పద్మనాభన్, సిఐటియు అధ్యక్షులు

అనువాదం - పి. రాజారావు

\*\*\*



యన్నారు. ప్రజల అవసరాల కోసం నిత్యం ఈ ఆటోలు నగరానికి రాకపోకలు కొనసాగిస్తున్నాయని తెలిపారు. ఇప్పుడు ఈ ఆటోపై నో ఎంట్రి విధించడం వల్ల ఆటోవాళ్లు, ప్రజలు తీవ్ర ఇబ్బందులు ఎదుర్కొంటున్నారని నిషేధంతో వేలాది కుటుంబాలు రోడ్డున పడే ప్రమాదం ఉందని తెలిపారు. వెంటనే సమస్య పరిష్కరించేందుకు కృషి చేయాలని ప్రభుత్వాన్ని డిమాండ్ చేశారు. ఈ మేరకు జాయింట్ కలెక్టర్ కు వినతిపత్రం అందజేశారు. సమస్య పరిష్కరించేందుకు చర్యలు తీసుకుంటామని జాయింట్ కలెక్టర్ హామీనిచ్చారన్నారు. ఈ కార్యక్రమంలో బి.శంకర్, ఎస్. అంజన్ కుమార్, కె.ఎల్లప్ప, రమేష్, ఎ.లక్ష్మయ్య, బాలరాజు, ఇ.నర్సింగ్ పాల్గొన్నారు.

ముఖ్యఅతిథిగా పాల్గొన్నారు. ఈ సందర్భంగా ఆమె మాట్లాడుతూ కస్తూరిబా బాలికల విద్యాలయాల్లో పనిచేస్తున్న కాంట్రాక్టు ఉపాధ్యాయులకు, ఉపాధ్యాయేతర సిబ్బందికి జి.ఓ. 3 ప్రకారం వేతనాలు ఇవ్వాలని డిమాండ్ చేశారు. ప్రభుత్వ పాఠశాలల్లో పనిచేస్తున్న ఉపాధ్యాయులతో సమానంగా విద్యార్హతలు ఉన్నప్పటికీ వేతనాలు ఇవ్వడంలో ప్రభుత్వం నిర్లక్ష్యంగా వ్యవహరిస్తోందన్నారు. ప్రభుత్వ విద్యా రంగాన్ని నిర్వీర్యం చేయడంలో భాగంగా ప్రవేటు విద్యను ప్రోత్సహిస్తోందన్నారు. రాజీవ్ విద్యామిషన్ పరిధిలో కొన్ని పాఠశాలలకు, వెనుకబడిన తరగతులు, సాంఘిక, గిరిజన సంక్షేమ శాఖల పరిధిలో పనిచేస్తున్న అన్ని పాఠశాలలకూ కెజిబివి సొసైటీని ఏర్పాటు చేయాలని ఆమె డిమాండ్ చేశారు. పిఇటి లకు మిగిలిన కేటగిరిలతో సమానంగా వేతనం పెంచాలని డిమాండ్ చేశారు. ఈ పాఠశాలల్లో పనిచేస్తున్న టీచర్లందరికీ మెటర్నిటీ సెలువుల ఇవ్వాలన్నారు. ఈ సమస్యలన్నీ పోరాటాల ద్వారానే పరిష్కరించుకోగలమని అన్నారు.

కాకకాలా  
కంపెనీ  
ఎదుట  
కార్తికూల  
ధర్మా

వీడాలన్నారు. కోకకోలా యాజమాన్యంతో  
ఇప్పుడున్న యూనియన్ కలిసి ఆడుతున్న  
నాటకాలకు తెర దింపాల్సిన అవసరం ఎంతైనా  
ఉందని కార్మికులకు సూచించారు. కార్మికుల  
సమస్యలు పరిష్కరించకపోతే పెద్ద ఎత్తున  
ఆందోళన నిర్వహిస్తామని హెచ్చరించారు. ఈ  
కార్యక్రమంలో సిఐటీయు నాయకులు కె.భిక్షపతి,  
ఎ.జోజిరెడ్డి, డి.దాసు, విడి.రెడ్డి, పి.ఎస్.రెడ్డి,  
మాధవ్, మణి, చారి, గురుస్వామి,  
సత్యనారాయణ, కోటేశ్వర్ రావులు పాల్గొన్నారు.



*With Best Compliments From..*



**CH. RANJETH REDDY**


**HYDERABAD**



# అంగన్వాడీని బలహీన పరిచేందుకే - పోటీగా బాలబడులు

బాలబడులు అంగన్వాడీలకే ఇవ్వాలని, పెంచిన జీతాలు ఎరియర్స్ తో సహా వెంటనే చెల్లించాలని జనవరి 18, 19 తేదీల్లో గుంటూరు జిల్లా డి.ఆర్.డి.ఎ., ఐ.సి.డి.ఎస్. పి.డి. ఆఫీసుల ముందు 48 గంటల నిరవధిక ముట్టడి జరిగింది. యూనియన్ జిల్లా అధ్యక్షులు సి. హెచ్. ప్రమీల అధ్యక్షతన జరిగిన సభలో సిఐటియు జిల్లా ప్రధాన కార్యదర్శి వై. నేతాజీ మాట్లాడుతూ అంగన్వాడీలను నిర్వీర్యం చేసేందుకు, పోటీగా బాలబడులు పెట్టడం సహించరాని నేరం అన్నారు. కేంద్రం పెంచిన జీతాల పరిస్థితి ఎక్కడెక్కడ గొంగళి అక్కడే వుందన్నారు. సిఐటియు జిల్లా ఉపాధ్యక్షులు డి. రమాదేవి మాట్లాడుతూ, అంగన్వాడీలతో గొడ్డు చాకిరీ చేయించుకుంటూ, వారు చేస్తున్న పనులకు విలువలేకుండా చేయడం తప్పు అన్నారు. మహిళల ఉద్ధరణ అని గొప్పలు చెబుతున్న పాలకులు, రాష్ట్రంలో వున్న లక్షా డెబ్బైవేల మంది అంగన్వాడీలకు పెంచిన జీతాలు ఇవ్వకపోవడం క్షమించరాని నేరం అన్నారు. వ్యవసాయ కార్మిక సంఘం జిల్లా ప్రధాన కార్యదర్శి పి. రామారావు మాట్లాడుతూ బాలబడులు అంగన్వాడీలకే ఇవ్వాలని డిమాండ్ చేశారు.

మహిళలు ఎముకలు కొరికే చలిలో రాత్రంతా రోడ్లపై నిద్రించారు. అధికారులు వచ్చి వ్రాతపూర్వకమైన హామీలు ఇచ్చేదాక కదలం అన్నారు. రెండవ రోజు ముట్టడిలో రాష్ట్ర ప్రధాన కార్యదర్శి పి. రోజా మాట్లాడుతూ, పెంచిన వేతనాలను కేంద్రం బడ్జెట్ కేటాయించినా రాష్ట్ర ప్రభుత్వం, ఆర్థిక శాఖ నుంచి



రావాల్సిన ఆమోదముద్ర వేయడానికి ఎందుకు తాత్సారం చేస్తున్నారో చెప్పాలన్నారు. ఐదా జిల్లా కార్యదర్శి డి. రమాదేవి, జి. మారమ్మ, మధ్యాహ్న భోజన నిరన్వాహకులు బషీరున్, ఎల్ ఐ సి ఎంప్లాయిస్ యూనియన్ నాయకులు ఎస్. ప్రసాద్, ఎల్ ఐ సి విభాగం కన్వీనరు స్వరూప, లక్ష్మి, కె. ఎల్. ప్రసాద్, యుటిఎఫ్ నాయకులు ప్రభుదాసు, తాండ్ర కృష్ణ, హనుమంతరావు, ఆర్టీసి ఎస్డబ్ల్యుఎఫ్ నాయకులు హరిప్రసాద్, మెడికల్ & హెల్త్ నాయకులు భానుమూర్తి, పోస్టల్ ఎంప్లాయిస్ యూనియన్ నాయకులు శేఖర్, తెలుగుదేశం నాయకులు మన్ను సుబ్బారావు, నన్నపనేని రాజకుమారి (ఎంఎల్సి), ఆశా యూనియన్ నాయకులు, రజక సంఘం నాయకులు కె. నాగేశ్వరరావు, ప్రజానాట్యమండలి కార్యదర్శి పి. వి. రమణ, తదితరులు తమ మద్దతు తెలియజేశారు. ఈ కార్యక్రమానికి అంగన్వాడీ యూనియన్ జిల్లా ప్రధాన కార్యదర్శి జ్యోతి రాని, సిఐటియు జిల్లా కార్యదర్శి కాపు శ్రీనివాస్, సిఐటియు జిల్లా నాయకులు నాయకత్వం వహించారు. సిఐటియు మండల నాయకులు పాల్గొన్నారు.



## సమస్యల పరిష్కారానికై కలెక్టర్ కు వినతి

అనంతపురం జిల్లాలో జి. ఓ. ఎం. ఎస్. నె. 2 అమలు చేయాలని, పోటీ ఐకెపి సెంటర్లను ఆపాలని, పెంచిన వేతనాల జి. ఓ. ను విడుదల చేయాలని జనవరి 9న 5వేల మందితో వ్యక్తిగత ఆర్డీలు, గ్రీవెన్స్ డే సందర్భంగా జిల్లా కలెక్టర్ కి ఇచ్చారు. జిల్లాలో అర్జులైన వర్కర్స్ కు బదిలీలు, హెల్పర్స్ కు పదోన్నతి కల్పించకుండా పి. డి. కొత్తగా ఖాళీ పోస్టులకు నోటిఫికేషన్ ఇవ్వడమైనది, బదిలీలు, పదోన్నతి కల్పించిన తరువాతనే నోటిఫికేషన్ ఇవ్వాలని ఈ కార్యక్రమంలో సిపిఎం పార్టీ కార్యదర్శి జి. ఓ. బులకొండారెడ్డి, రామ్ భూపాల్ మద్దతు తెలిపారు. అంగన్వాడీ యూనియన్ గౌరవాధ్యక్షులు ఇంతియాజ్, జిల్లా అధ్యక్ష కార్యదర్శులు ఉషా, వనజ, సిఐటియు నాయకులు, 17 ప్రాజెక్టుల అధ్యక్ష కార్యదర్శులు పాల్గొన్నారు. ఎస్. ఎం. నాగరాజు, ప్రభావతి, పద్మ, సుశీలమ్మ, బేబి, శ్రీదేవి, కుళ్ళాయమ్మ, జ్యోతి, నాగేశ్వరమ్మ, భవాని



పాల్గొన్నారు. జిల్లా కలెక్టర్ వెంటనే బదిలీల కార్యక్రమము ప్రారంభించారు. ఈ విధంగా వర్కర్స్, హెల్పర్స్ లో మంచి అభిప్రాయం వచ్చింది. ఐకెపి సెంటర్ల కూడా రద్దు చేయాలని వర్కర్స్, హెల్పర్స్ కోరారు.






*With Best Compliments*

# RANGA REDDY



## జి.ఓ. 2 అమలుకు అంగన్‌వాడీల ఆందోళన




అంగన్‌వాడీ ఉద్యోగుల బదిలీలకు సంబంధించిన జి.ఓ. 2ను అమలు చేయాలని డిమాండ్ చేస్తూ ఎ.పి. అంగన్ వాడీ వర్కర్స్ & హెల్పర్స్ యూనియన్ ఆధ్వర్యంలో కార్యకర్తలు జనవరి 25న విజయనగరం కలెక్టరేట్ వద్ద భారీ ధర్నా చేశారు. జిల్లా వ్యాప్తంగా అంగన్‌వాడీ వర్కర్లంతా ఉ. 9గం.లకే కలెక్టరేట్ వద్దకు చేరుకొని ప్రధాన గేటు వద్ద బైరాయించారు. రాజకీయ వేధింపులు ఆపాలని, పెంచిన వేతనం, జి.ఓ. 2ను అమలు చేయాలని, సమస్య పరిష్కారమయ్యే వరకు పోరాడతామని నినాదాలు చేశారు. అనంతరం ధర్నానుద్దేశించి సిఐటియు జిల్లా ప్రధాన కార్యదర్శి

తమ్మినేని సూర్యనారాయణ మాట్లాడారు. కేంద్ర, రాష్ట్ర ప్రభుత్వాల నిర్లక్ష్యం వల్లే పెంచిన వేతనం అమలు కాలేదన్నారు. గతేడాది ఏప్రిల్‌లో పెంచిన వేతనాన్ని వెంటనే ఇవ్వాలన్నారు. పాలకులకు, ప్రభుత్వ పెద్దలకు జి.ఓ. లు జారీ చేయడం తప్ప, వాటిని అమలు చేయడంలో చిత్తశుద్ధి లేదని అన్నారు. అంగన్‌వాడీ వర్కర్స్ & హెల్పర్స్ యూనియన్ జిల్లా ప్రధాన కార్యదర్శి ఎం.శ్రీలక్ష్మి మాట్లాడుతూ జి.ఓ. 2 జిల్లాలో అమలు కావడం లేదన్నారు. బంగారమ్మ అనే కార్యకర్త కోర్టు నుండి బదిలీ ఉత్తర్వులు తెచ్చుకున్నప్పటికీ అధికారులు అమలు చేయలేదన్నారు. భద్రగిరి ప్రాజెక్టులో 154 నెలల నుంచి టిఎ., డి.ఎ ఇవ్వలేదని, బొబ్బిలి రూరల్ ప్రాజెక్టులో సహాయకులకు కార్యకర్తలుగా ఉద్యోగోన్నతి లభించినప్పటికీ, కేంద్రాలను అప్పగించలేదని తెలిపారు. చిన్న సమస్యలపై వెంటనే కలెక్టర్ స్పందించాలని కోరారు. ఆందోళన వద్దకు ఐసిడిఎస్ పీడీ ఏఇ రాబర్డ్స్ వచ్చి వినతి స్వీకరించారు. సమస్యలు పరిష్కరిస్తానని హామీ ఇచ్చారు. కార్యక్రమంలో యూనియన్ గౌరవాధ్యక్షులు ఎ.విజయలక్ష్మి, నాయకులు పైడిరాజు, సుశీల, కృష్ణమ్మ, అనసూయ, అధిక సంఖ్యలో కార్యకర్తలు, సహాయకులు పాల్గొన్నారు. ♦





# బతిమిలాడటం కాదు... హోరాడాని



రాష్ట్ర వ్యాప్తంగా వివిధ ప్రభుత్వ రంగ సంస్థలు, శాఖల్లో పనిచేస్తున్న 5.5 లక్షల మంది కాంట్రాక్టు, ఔట్సోర్సింగ్ ఉద్యోగులు తమ సమస్యల పరిష్కారం కోసం విడివిడిగా కాకుండా ఐక్యంగా ఉద్యమించాలని పలువురు వక్తలు పిలుపునిచ్చారు. ప్రభుత్వాన్ని బతిమిలాడటం (వినతులు, మోమోరాండాలు సమర్పించడం) వల్ల ప్రయోజనంలేదని, సమరశీల పోరాటాలను సాగించడం ద్వారానే హక్కులను సాధించుకోగలమని సూచించారు. కాంట్రాక్టీకరణ, ఔట్సోర్సింగ్ పేరిట ప్రభుత్వం ఉద్యోగులతో వెట్టిచాకిరీ చేయించుకుంటూ వారి సర్వీసుకు అర్థం లేదని పేర్కొనడం అమానుషమన్నారు. కాంట్రాక్టు, ఔట్సోర్సింగ్ ఉద్యోగులకు సంబంధించి ప్రభుత్వం ఒక స్పష్టమైన విధానాన్ని ప్రకటించి, వారికి తగిన గుర్తింపును, ప్రాధాన్యతను ఇవ్వాలని ఈ సందర్భంగా వారు డిమాండ్ చేశారు.

రాష్ట్ర ప్రభుత్వం భర్తీ చేస్తానని ప్రకటించిన 1.16 లక్షల ఖాళీలను ఇప్పటికే ఆయా శాఖలు, సంస్థల్లో పనిచేస్తున్న కాంట్రాక్ట్, ఔట్సోర్సింగ్ ఉద్యోగులతోనే నింపాలని డిమాండ్ చేస్తూ ఎ.పి. స్టేట్ గవర్నమెంట్ కాంట్రాక్ట్ & ఔట్సోర్సింగ్ ఎంప్లాయిస్ ఫెడరేషన్ అధ్యక్షులలో నవంబర్ 10న హైదరాబాద్ లోని సుందరయ్య విజ్ఞాన కేంద్రంలో రాష్ట్ర సదస్సు నిర్వహించారు. ఫెడరేషన్ అధ్యక్షులు ఎ.వి.నాగేశ్వరరావు అధ్యక్షతన జరిగిన ఈ కార్యక్రమంలో శాసనమండలి పిడిఎఫ్ పక్షనేత ఎంవిఎస్ శర్మ, కాంట్రాక్టు, ఔట్సోర్సింగ్ ఎంప్లాయిస్ ఫెడరేషన్ గౌరవాధ్యక్షులు, ఎమ్మెల్యే కె.నాగేశ్వర్ ముఖ్య వక్తలుగా ప్రసంగించారు.

ఫెడరేషన్ రాష్ట్ర కోశాధికారి శరత్ ఈ సందర్భంగా పలు డిమాండ్లతో కూడిన తీర్మానాన్ని ప్రవేశపెట్టారు. ప్రధాన కార్యదర్శి భూపాల్ తీర్మానాన్ని బలపరిచారు. టూరిజం, వెటర్నరీ, ఐసిడిఎస్, ఐకెపి, ఎస్ఎస్ఎ, ఆర్డబ్ల్యుఎస్, ఎపిఐఐసి, మెడికల్, 104, కస్తూరిబా గురుకులాలు, ఐ.టి.ఐ తదితర రంగాల్లో పని చేస్తున్న కాంట్రాక్టు, ఔట్సోర్సింగ్ ఉద్యోగ సంఘాలకు చెందిన 30 మంది ప్రతినిధులు కూడా సదస్సులో ప్రసంగించారు.

ఈ సందర్భంగా శర్మ మాట్లాడుతూ కాంట్రాక్టు లేబర్ ఎబాలిష్ యాక్ట్ను ఉల్లంఘించిన ప్రభుత్వం చట్ట ధిక్కారానికి పాల్పడు తోందని విమర్శించారు. పెరుగుతున్న కాంట్రాక్టీకరణ పట్ల ఆందోళన వ్యక్తం చేస్తూ సుప్రీంకోర్టు మొట్టికాయలు వేసినా ప్రభుత్వం పట్టించుకోకపోవడం శోచనీయమన్నారు. కనీస వేతనాల అమలుకోసం విడుదల చేసిన జి.ఓ. 3ని రాష్ట్రంలోని 5.5 లక్షల మంది కాంట్రాక్టు, ఔట్సోర్సింగ్ ఉద్యోగులకు వర్తింప చేయాల్సి వుండగా 50వేల మందికే అమలు చేస్తున్నారని తెలిపారు. ఐక్యంగా ఉద్యమించడం ద్వారా ఈ డ్రామాలను, రాజకీయాలను ఎండగట్టాలని ఈ సందర్భంగా ఆయన పిలుపు నిచ్చారు. నాగేశ్వర్ మాట్లాడుతూ కాంట్రాక్ట్, ఔట్సోర్సింగ్ విషయం లో అసెంబ్లీ సాక్షిగా ప్రభుత్వం చట్ట ఉల్లంఘనకు పాల్పడుతోందని విమర్శించారు. మొత్తం వ్యవస్థనే కాంట్రాక్టు, ఔట్సోర్సింగ్ కిందికి తెచ్చేందుకు ప్రయత్నించడం పట్ల ఆయన ఆందోళన వ్యక్తం చేశారు.

## విఆర్ఎ లుగా ఎస్సీ, ఎస్టీ లనే నియమించాలని కలెక్టరేట్ వద్ద ధర్నా

గ్రామ రెవిన్యూ సహాయకులుగా దళిత, గిరిజనులనే నియమించాలని గ్రామరెవెన్యూ సహాయకుల సంఘం విజయ నగరం జిల్లా గౌరవాధ్యక్షులు టి.సూర్యనారాయణ డిమాండ్ చేశారు. తొలుత ఆ సంఘం ఆధ్వర్యం జనవరి 23న విజయ నగరం జిల్లా కలెక్టరేట్ వద్ద పెద్దఎత్తున ధర్నా చేశారు. దళిత, గిరిజనులకు అన్యాయం చేయొద్దని, అర్హులైన వారికి విఆర్ఎ లుగా ఉద్యోగోన్నతి కల్పించాలని, విఆర్ఎ నోటిఫికేషన్ సవరించాలని, పెరిగిన డిఎ ను అమలు చేయాలని డిమాండ్ చేశారు. అనంతరం సంఘం జిల్లా గౌరవాధ్యక్షులు టి.సూర్య నారాయణ మాట్లాడుతూ ప్రభుత్వం విడుదల చేసిన విఆర్ఎ నోటిఫికేషన్లో దళిత, గిరిజనులకు అన్యాయం చేసిందన్నారు. గత 80 ఏళ్ల చరిత్ర చూస్తే ఈ వ్యవస్థలో ఉన్నది 99 శాతం మంది దళిత, గిరిజనులేనని, కాని గ్రామరెవెన్యూ సహాయకుల నియామకాలకు నోటిఫికేషన్లో దళిత, గిరిజనేతర అభ్యర్థులకు



ఎక్కువగా అవకాశం కల్పించిందన్నారు. ప్రభుత్వం విడుదల చేసిన నోటిఫికేషన్లో గ్రామ సేవకులకు ఎటువంటి ప్రాధాన్యతా ఇవ్వకుండా ఇంటికి పంపించే ప్రయత్నం చేస్తుందన్నారు. వెంటనే నోటిఫికేషన్ను సవరించి ప్రస్తుతం నామిని విఆర్ఎ లుగా పనిచేస్తున్న అర్హులైన వారందరికీ అవకాశం ఇవ్వాలని ఆయన డిమాండ్ చేశారు. ధర్నాలో సంఘం జిల్లా అధ్యక్షులు పి.చిన్నయ్య, ప్రధాన కార్యదర్శి బి.వెంకటస్వామి, గ్రామ రెవెన్యూ సహాయకులు పాల్గొన్నారు. అనంతరం కలెక్టర్కు వినతి అందజేశారు.



## మధ్యాహ్న భోజన కార్మికుల సమస్యలు పరిష్కరించాలని కలెక్టర్ కార్యాలయం ముట్టడి

మధ్యాహ్న భోజన పథకాన్ని అక్షయపాత్రకు అప్పగించ కూడదని, కార్మికుల సమస్యలను పరిష్కరించాలని జనవరి 9 మెదక్ జిల్లా సంగారెడ్డిలో సిఐటియు ఆధ్వర్యంలో కలెక్టర్ కార్యాలయం ముట్టడించారు. తిరుమల తిరుపతి కళ్యాణ మండపం నుండి కలెక్టర్ కార్యాలయం వరకు ర్యాలీగా వెళ్లి 3 గంటల పాటు బైరాయించారు. మధ్యాహ్న భోజన కార్మికుల సంఘం రాష్ట్ర కార్యదర్శి రమ ఈ ధర్మాను ఉద్దేశించి మాట్లాడుతూ పథకాన్ని అక్షయపాత్రకు అప్పగించే ప్రయత్నాలను వెంటనే మానుకోవాలన్నారు. జిల్లాలో మ.భోజన కార్మికులు 6000 మందికి పైగా పనిచేస్తున్నారని, ఈ పథకంలో పనిచేసే వారంతా పేద, బడుగు, బలహీనవర్గాలకు చెందినవారని, పథకం అమలుకు, మధ్యలో (డ్రాప్ ఔట్స్) చదువు మానేయటాన్ని తగ్గించడంలో కార్మికుల కృషి చేస్తున్నారన్నారు.

జిల్లాలోని 3 మండలాలను (ఆందోలు, పుల్కల్, రాయికోడ్) ముందుగా అక్షయపాత్రకు అప్పగించాలని ప్రతిపాదనలు సిద్ధం చేస్తుందని, దీని వలన ఇప్పటి వరకు ఇదే వృత్తిపైన ఆధారపడిన వీరి బ్రతుకులు రోడ్డుపాలు కావల్సి వస్తుందని ఆవేదన వ్యక్తం చేశారు.

మధ్యాహ్న భోజన పథకం ప్రారంభించి 10 సం॥లు గడుస్తున్నా వంటకు కావల్సిన మౌళిక వసతులు (వంట పెద్దు, గ్యాసు,



వంటపాత్రలు, మంచినీటి సౌకర్యం) సరిగా పాఠశాలల్లో లేవని వెంటనే కనీస వసతులు కల్పించాలన్నారు. కార్మికులకు 10 నెలలకు గాకుండా 12 నెలలకు గౌరవ వేతనం ప్రభుత్వం చెల్లించాలని డిమాండ్ చేశారు. కార్మికులను 4వ తరగతి ఉద్యోగులుగా గుర్తించాలని, గుర్తింపు కార్డులు, ఫించన్ సౌకర్యం, ప్రమాదబీమా, సాంఘిక భద్రత కల్పించాలని, యూనిఫాం, గుడ్డుకు అదనంగా బడ్జెట్ కేటాయించాలని, ప్రభుత్వాన్ని డిమాండ్ చేశారు. ఈ కార్యక్రమంలో సిఐటియు జిల్లా ప్రధాన కార్యదర్శి ఎ.మల్లేశ్, కోశాధికారి ఏ.మాణిక్యం, కార్యదర్శి సాయిలు, నర్సమ్మ, సంఘం జిల్లా అధ్యక్షురాలు రూప్తి, కార్యదర్శి సావిత్రి, నాయకులు చంద్రమ్మ, రాణి, బాషయ్య, భాగ్య, ఆంజనేయులు, లక్ష్మి, సిఐటియు నాయకులు మొగులయ్య, ప్రసాద్, ఆనంద్, సత్తమ్మ, మల్లన్న, పోచమ్మ, రాములమ్మ తదితరులు పాల్గొన్నారు. ధర్మా అనంతరం కలెక్టర్ కు వినతిపత్రం సమర్పించారు. \*

## వి.ఆర్.వి. లను నాలుగో తరగతి ఉద్యోగులుగా గుర్తించండి

వి.ఆర్.వి. లను నాలుగో తరగతి ఉద్యోగులుగా గుర్తింపు, సర్వీస్ రూల్స్ ను సవరించరాదని, రిటైర్మెంట్ బెనిఫిట్స్ కోసం, ఇతర సమస్యల పరిష్కరించాలని కోరుతూ తేది. 23.1.2012న రంగారెడ్డి జిల్లా కలెక్టర్ కి మెమోరాండం సమర్పించారు. ఈ కార్యక్రమంలో గౌరవాధ్యక్షులు జి. నర్సిములు, అధ్యక్షులు ఎస్.డి. అమీరుద్దీన్, ఉపాధ్యక్షులు బి. నరేందర్, ఆర్గనైజింగ్ కార్యదర్శి కె.బుచ్చయ్య, ప్రధాన కార్యదర్శి ఎస్.నర్సింహా పాల్గొన్నారు.

జిల్లా వ్యాప్తంగా 15వందల మంది రెవిన్యూ వ్యవస్థలో క్రింది స్థాయి ఉద్యోగులుగా ఉండి ప్రజలకు ప్రభుత్వానికి మధ్య సంధానకర్తలుగా విధులు నిర్వహిస్తున్నారు.

రిటైర్మెంట్ బెనిఫిట్స్ ఇవ్వకుండా 65 సం॥ాలు నిండిన వారిని రిటైర్మెంట్ చేస్తామని జి.ఓ.నెం. 1745ను ప్రభుత్వం విడుదల చేసింది. గతంలో వి.ఆర్.వి. లు చనిపోయే వరకు ఉద్యోగం చేసేవారు. చనిపోతే వారసులకు ఉద్యోగం ఇచ్చే ఆనవాయితీ ఈ వ్యవస్థ పుట్టినప్పటి నుండి కొనసాగుతూ




వస్తుంది. వారసులకు ఉద్యోగం ఇవ్వకుండా, వారికి పెన్షన్ ఇవ్వకుండా రిటైర్మెంట్ చేస్తే అనేక కుటుంబాలు వీధినపడే ప్రమాదం ఉంది.

కావున కలెక్టర్ గారు జోక్యం చేసుకొని ప్రభుత్వ హామీ ప్రకారం నాలుగో తరగతి ఉద్యోగులుగా గుర్తించుట, రిటైర్మెంట్ బెనిఫిట్స్ కల్పించుట మరియు ఇతర సమస్యల పరిష్కరించాలని విజ్ఞప్తి చేశారు. \*



# కాంట్రాక్టు, ఔట్సోర్సింగ్, కంటింజెంట్, టెంస్కేల్ ఉద్యోగులను రెగ్యులరైజ్ చేయాలి



రాష్ట్ర ప్రభుత్వశాఖల్లో, వివిధ ప్రభుత్వ రంగ సంస్థల్లో, సొసైటీల్లో, స్థానిక సంస్థలు, వివిధ పథకాలలో పనిచేస్తున్న కాంట్రాక్టు, ఔట్సోర్సింగ్, కంటింజెంట్, టెంస్కేల్ ఉద్యోగులను ప్రభుత్వం భర్తీ చేయబోయే 1.16 లక్షల ఖాళీలలో రెగ్యులరైజ్ చేయాలని ఫెడరేషన్ వరంగల్ జిల్లా కమిటీ ప్రధాన కార్యదర్శి డి.శ్రీనివాస్ ప్రభుత్వాన్ని డిమాండ్ చేశారు.

22.01.2012న మున్సిపల్ ఎంప్లాయిస్ భవనం, వరంగల్ లో వివిధ రంగాల కాంట్రాక్టు, ఔట్సోర్సింగ్ ఉద్యోగుల సదస్సు జరిగింది. ఈ సదస్సులో డి. శ్రీనివాస్ మాట్లాడుతూ రాష్ట్ర వ్యాప్తంగా 5.5 లక్షల మంది కాంట్రాక్టు ఉద్యోగులు పనిచేస్తున్నారని, వీరంతా కాంగ్రెస్ ప్రభుత్వం 2004లో ఎన్నికల సందర్భంగా ఇచ్చిన హామీ ప్రకారం రెగ్యులర్ చేస్తుందన్న ఆశతో 10 సం॥లుగా పనిచేస్తున్నా రెగ్యులర్ చేయకపోగా నిరుద్యోగులతో కోట్లాటలు పెట్టిస్తుందని విమర్శించారు. సెప్టెంబర్ 1, 2011న సుప్రీంకోర్టు ఔట్సోర్సింగ్ విధానానికి వ్యతిరేకంగా తీర్పునిచ్చిందని, ప్రపంచీకరణ అభివృద్ధి పేరిట అమలు అవుతున్న అమానవీయ

కాంట్రాక్టు, ఔట్సోర్సింగ్ విధానాన్ని రద్దు చేయాలని అభిప్రాయ పడిందన్నారు. తమిళనాడు ప్రభుత్వం తరహాలో కాంట్రాక్టు ఉద్యోగులందరిని రెగ్యులర్ చేయాలన్నారు. కాని ఈ ప్రభుత్వం మరింత కాంట్రాక్టు విధానాన్ని పెంచి పోషిస్తూ ప్రపంచ బ్యాంకు విధానాలకు దాసోహమంటుందన్నారు. ఈ విధానాలను త్రిప్పికొట్టడానికి కాంట్రాక్టు ఉద్యోగులు అందరూ ఐక్యం అవుతున్నారని, ఇప్పటికైనా కాంట్రాక్టు ఉద్యోగులందరినీ రెగ్యులరైజ్ చేయాలని ఆయన ప్రభుత్వాన్ని డిమాండ్ చేశారు. కాంట్రాక్టు, ఔట్సోర్సింగ్ ఉద్యోగులందరిని రెగ్యులరైజ్ చేయాలని, జి.ఓ 3 ప్రకారం వేతనాలు, డి.ఎ., హెచ్.ఆర్.ఎ. చెల్లించాలని, ప్రతినెల 1వ తేదీన వేతనాలు చెల్లించాలని, పి.ఎఫ్., ఇ.ఎస్.ఐ. సౌకర్యాలు కల్పించాలని, మహిళా ఉద్యోగులందరికి 180 రోజులు వేతనంతో కూడిన సెలవులు మంజూరు చేయాలని డిమాండ్ చేస్తూ సదస్సు తీర్మానించింది. సదస్సుకు అధ్యక్షవర్గంగా రాజీవ్ విద్యామిషన్ నుండి ముడుసు నారాయణ, 104 నుండి అనీల్, గ్రామ పంచాయితీ నుండి వెంకటయ్య, వైద్య విధాన పరిషత్ నుండి బి.రమణ, డి.ఇ.ఓ నుండి బి.రంజిత్, సి.ఆర్.పి. నుండి ఎం. శ్రీనివాస్, ఆర్ & బి నుండి ఉపేందర్, మెడికల్ & హెల్త్ నుండి పి.రాజేందర్, అధ్యక్షవర్గంగా వ్యవహరించారు. ఈ సదస్సుకు జిల్లా అధ్యక్షులు డి.రాజేందర్, గ్రామ పంచాయితీ ఉద్యోగుల సంఘం రాష్ట్ర నాయకులు కె.కోటిలింగం, వివిధ రంగాల కాంట్రాక్టు ఉద్యోగులు 150 మంది ప్రతినిధులు హాజరయ్యారు.

## 994 జి.ఓ.ను సవరించి అమలు చేయాలి

కాంట్రాక్టు కార్మికులకు కనీస వేతనాల జి.ఓ. 994ను సవరించి వెంటనే అమలు చేయాలని సిఐటియు విజయనగరం జిల్లా ప్రధాన కార్యదర్శి తమ్మినేని సూర్యనారాయణ డిమాండ్ చేశారు. జనవరి 24న సిఐటియు ఆధ్వర్యంలో కనీస వేతనాల జి.ఓ. ను సవరించాలని కోరుతూ ధర్నా చేశారు. ఆంధ్రప్రదేశ్ కార్మికశాఖ గత ఏడాది జూన్ 15న విడుదల చేసిన డ్రాఫ్ట్ నోటిఫికేషన్ జి.ఓ. ఆర్టి నెంబరు 994ను సవరించి పెరిగిన ధరలకు అనుగుణంగా నూతన వేతన ఒప్పందాన్ని వెంటనే ప్రకటించాలని డిమాండ్ చేశారు. కాంట్రాక్టు కార్మికులకు కార్మికశాఖ విడుదల చేసిన నోటిఫికేషన్ ప్రకారం రివైజ్ చేసిన వేతనం పెరిగిన ధరల ప్రకారం లేదన్నారు. అన్స్కెల్డ్ కార్మికులకు రూ.5500 నుండి రూ.10వేలకు, సెమిస్కెల్డ్ కార్మికులకు రూ.6500 నుండి రూ.14,200కు, స్కెల్డ్ కార్మికులకు రూ.8వేల నుండి

రూ.17,500కు, హైస్కెల్డ్ కార్మికులకు రూ.10వేల నుండి రూ.21,800కు వేతనం పెంచాలని ఆయన డిమాండ్ చేశారు. ఐదేళ్లకొకసారి వేతనాలు రివైజ్ చేయాలని ప్రభుత్వ నిర్ణయాన్ని విరమించుకొని పాతపద్ధతినే అమలు చేయాలని డిమాండ్ చేశారు. డిఎ పాయింట్లను రూ.6.55 నుండి రూ.10.50 కు పెంచాలని కోరారు. 1957లో ఢిల్లీలో జరిగిన 15వ ఇండియన్ లేబర్ కాంగ్రెస్ తీసుకున్న నిర్ణయాల ఆధారంగా కనీస వేతనాలు ఉండాలన్నారు. డాక్టర్ అక్టాబిల్డ్ ఫార్ములాను అనుసరించి కార్మికుడు 2700 కేలరీల శక్తినిచ్చే ఆహారం తినాలంటే కనీస వేతనం అన్స్కెల్డ్ కు రూ.10వేలు ఉండాలన్నారు. అనంతరం జిల్లా కార్మికశాఖ కమీషనర్ కు వినతి పత్రము అందజేశారు. ధర్నాలో జిందాల్, ఫెకర్ కాంట్రాక్టు కార్మిక యూనియన్ నాయకులు పి.శ్రీను, బి.ఈశ్వరరావు, బి.రాములుతో పాటు కాంట్రాక్టు కార్మికులు అధిక సంఖ్యలో పాల్గొన్నారు.



# పోరాటాల ఫలితంగానే సమస్యల పరిష్కారం

రాష్ట్రంలో విద్యుత్ సంస్థలైన ట్రాన్స్కో, జెన్కో, డిస్కాలలో విద్యుత్ కార్మికులు పోరాడి సమానపనికి సమానవేతనం సాధించు కున్నారని యునైటెడ్ ఎలక్ట్రిసిటీ ఎంప్లాయిస్ యూనియన్ కర్నూల్ జిల్లా నాయకులు నారాయణమూర్తి తెలిపారు. జనవరి 19న జరిగిన సమావేశంలో ఆయన మాట్లాడుతూ రాష్ట్ర లేబర్ కమిషనర్ సమక్షంలో విద్యుత్ శాఖ ఉన్నతాధికారులతో గత డిసెంబర్ 21న యూనియన్ నాయకులతో ఒప్పందం జరిగిందన్నారు. ఏడాది కాలంలో అనేక రకాల ఉద్యమాలు, పోరాటాలు యూనియన్ చేయడం వల్ల సమాన పనికి సమాన వేతనం ఒప్పందం జరిగిందన్నారు. అందుకు సంబంధించిన జి.ఓ.నెం. 11ను ఈ నెల 17న విడుదల చేయడం జరిగిందని ఆయన పేర్కొన్నారు. ఈ జి.ఓ. ప్రకారం హైస్కీల్డ్ కార్మికునికి రూ.10,079/- వేతనంతో పాటు 11.85 శాతం డిఎ, స్కీల్డ్ కార్మికునికి రూ.8,057/- వేతనం 9 శాతం డిఎ, సెమీ స్కీల్డ్

కార్మికునికి రూ.6,579 వేతనం, 7.75 శాతం డిఎ, అన్స్కీల్డ్ కార్మికునికి రూ.5,579 వేతనం 6.55 శాతం డిఎ తో కూడిన వేతనాలు అమలు చేసేందుకు యాజమాన్యం అంగీకరించి దన్నారు. యూనియన్ నాయకులు భవాని శంకర్ అధ్యక్షతన జరిగిన సమావేశంలో ముఖ్య అతిథిగా పాల్గొన్న సిఐటియు డివిజనల్ కార్యదర్శి ఏసురత్నం మాట్లాడుతూ కార్మికులు పోరాడి సాధించుకున్నందున 2012 లో పోరాటనామ సంవత్సరంగా గుర్తుండి పోతుందన్నారు. రాష్ట్రంలోని అన్ని రంగాల ఉద్యోగ, కార్మికులకు వారి న్యాయమైన డిమాండ్ల సాధనకు సిఐటియు అన్నివేళలా సహకరిస్తుందన్నారు. విద్యుత్ శాఖ కార్మికుల సమస్యలను పరిష్కరించేందుకు చొరవ తీసుకున్న రాష్ట్ర లేబర్ కమిషనర్కు, విద్యుత్ యాజమాన్యానికి సిఐటియు తరుపున ధన్యవాదాలు తెలిపారు. ఈ సమావేశంలో కార్మిక నాయకులు సురేష్ సింగ్, వెంకటేశ్వర్లు, ఇమ్మానుయేలు, వెంకటేశ్వర రెడ్డి తదితరులు పాల్గొన్నారు.

✱

# పోరాటాల ద్వారానే కార్మిక హక్కులు సాధన

విద్యుత్ కార్మికులు ఐక్యమై సమరశీల పోరాటాలు చేయాలని, ఐక్య పోరాటాల ద్వారానే కార్మిక హక్కులు సాధించుకోవచ్చని యుఇఇయు రాష్ట్ర అధ్యక్షులు దుగ్గిరాల సూరిబాబు చెప్పారు. యునైటెడ్ ఎలక్ట్రిసిటీ ఎంప్లాయిస్ యూనియన్ నెల్లూరు జిల్లా కమిటీ ఆధ్వర్యంలో విద్యుత్ కాంట్రాక్టు కార్మికుల జిల్లా సదస్సు జనవరి 22న నెల్లూరులోని డా॥ రామంచంద్రారెడ్డి భవనంలో జరిగింది.

సదస్సులో సూరిబాబు ముఖ్య అతిథిగా పాల్గొని మాట్లాడుతూ కార్మిక శాఖ జి.ఓ. లు విడుదల చేస్తున్నదని, అమలు చేయడంలో శ్రద్ధ చూపడంలేదని, జి.ఓ. అమలు కోసం మరోపోరాటం చేయాల్సి వస్తున్నదని ఆవేదన వ్యక్తపరిచారు. విద్యుత్ సంస్థలో గుర్తింపు సంఘాలుగా చెప్పుకొంటూ కార్మికుల శ్రేయస్సు కొరకు అగ్రిమెంట్లు చేయకుండా యూనియన్ల ఉనికిని కాపాడుకోవడం కోసం ఉద్యోగులకు వ్యతిరేకమైన అగ్రిమెంట్లపై గుడ్డిగా పోటీలు పడి సంతకాలు చేస్తూ, విద్యుత్ మేనేజిమెంటుకు పరోక్షంగా ఆ యూనియన్లు ఉపయోగపడుతున్నాయని విద్యుత్ కార్మికులు వాస్తవాలను గుర్తించాలన్నారు. విద్యుత్ సంస్థలో సబ్ ఇంజనీర్లు, యల్.డి.సి. లు, జూనియర్ లైన్మెన్ ఉద్యోగాలు 10 సంవత్సరముల నుండి పని చేస్తున్న వారితోనే భర్తీ చేయాలని తమ సంఘం పోరాటాలు చేస్తున్నదన్నారు.

సిఐటియు జిల్లా అధ్యక్షులు యం.మోహనరావు మాట్లాడుతూ కాంట్రాక్టు కార్మికుల హక్కుల సాధన కొరకు యుఇఇయు శక్తి



వంచన లేకుండా పోరాడుతున్నదని, ఉద్యోగ భద్రత కల్పించుటలోను, కనీస వేతన చట్టం అమలు చేయించడంలోను ఇ.పి.యఫ్ చట్టాన్ని అమలు చేయించుటలోను జిల్లాలో కీలక పాత్ర పోషిస్తున్నదని విద్యుత్ కాంట్రాక్టు కార్మికులు చైతన్యవంతులై హక్కుల సాధన కొరకు పోరాటాలకు సిద్ధపడాలని, కార్మికులు చేసే న్యాయమైన పోరాటాలకు సిఐటియు అండగా ఉంటుందని చెప్పారు.

ఈ సదస్సుకు కె.మహేంద్ర అధ్యక్షత వహించారు. నెల్లూరు నగరం, గూడూరు డివిజన్, నెల్లూరు డివిజన్ కార్యదర్శులు జి.నాగయ్య, వి.రవిచంద్రబాబు, పి.పెంచలప్రసాద్, కాంట్రాక్టు లేబర్ నాయకులు ఎ.మహేష్ రెడ్డి, యన్.పుల్లయ్య, కె.శ్రీధర్, జె.కేశవరాజు, రాష్ట్ర కమిటీ సభ్యులు డి.శీనయ్య, కె.పరం దామయ్య, ఎ. గిరిబాబు తదితరులు పాల్గొని మాట్లాడారు.

✱ ✱ ✱



## పారా మెడికల్ కాంట్రాక్టు ఉద్యోగులను రెగ్యులరైజ్ చేయాలి

డిఎస్సీ ద్వారా నియమితులైన కాంట్రాక్టు హెల్త్ అసిస్టెంట్స్, ల్యాబ్ టెక్నిషియన్లు, ఫారూసిస్టు గ్రేడ్ -2, స్టాఫ్ నర్స్, రేడియో గ్రాఫర్స్, డిఆర్ఎ, ఏఓ తదితర ఉద్యోగులను రెగ్యులర్ చేయాలని యునైటెడ్ మెడికల్ హెల్త్ ఎంప్లాయిస్ యూనియన్ రాష్ట్ర ఉపాధ్యక్షులు ఎస్.లక్ష్మణరావు డిమాండ్ చేశారు. ఈ మేరకు స్థానిక డిఎం & హెచ్ఓ కార్యాలయం వద్ద జనవరి 24న ధర్నా చేశారు. ధర్నాను ఉద్దేశించి లక్ష్మణరావు మాట్లాడుతూ డిఎస్సీ ద్వారా రూల్ ఆఫ్ రిజర్వేషన్, రోస్టర్ పాటించి రాతపరీక్ష నిర్వహించి వంద శాతం జీతంతో కాంట్రాక్టు ఉద్యోగులను నియమించిందన్నారు. 5 నుండి పదేళ్ల సర్వీసు చేసిన వారలో 3900 హెల్త్ అసిస్టెంట్లు, 2500 మంది ఎఎస్ఎం, 800 మంది ఎల్.టి., ఫారూసిస్టులు, స్టాఫ్ నర్స్లు, 300 మంది రేడియోగ్రాఫర్స్, డిఆర్ఎ పనిచేస్తున్నారన్నారు. వీరంతా పదేళ్లు సర్వీసు దాటిన తర్వాత మళ్ళీ పరీక్షలు రాసి రెగ్యులర్ కావాలని ప్రభుత్వం చెప్పడం


అన్యాయమన్నారు. తక్షణమే ప్రభుత్వం స్పందించి డిఎస్సీ ద్వారా నియమితులైన సిబ్బందిని యధావిధిగా రెగ్యులర్ చేయాలని కోరారు. ధర్నాకు మద్దతు పలికిన సిఐటియు జిల్లా ప్రధాన కార్యదర్శి తమ్మినేని సూర్యనారాయణ మాట్లాడుతూ ప్రభుత్వ విధానాల వల్ల కాంట్రాక్టు ఉద్యోగులకు రక్షణ లేకుండా పోతుందన్నారు. అన్ని రకాల మెరిట్ ఆధారంగా ఎన్నిక చేసిన కాంట్రాక్టు ఉద్యోగులను కాదని పరీక్ష ద్వారా మళ్ళీ ఇవే ఉద్యోగాలను భర్తీ చేస్తామని ప్రభుత్వం ప్రకటించటం దుర్మార్గమని అన్నారు. ఉద్యోగ భద్రత కోసం చేస్తున్న పోరాటానికి సిఐటియు సంపూర్ణ మద్దతు అందిస్తుందన్నారు. ఈ ధర్నాలో కాంట్రాక్టు ఉద్యోగుల రాష్ట్ర కన్వీనర్ జెవి ప్రసాదరావు యూనియన్ నాయకులు కె.ఆదిలక్ష్మి, కృష్ణ, శ్రీనివాసరావు, డి.సత్యనారాయణ, బంగారుబాబు, నాగరాజు, కాంట్రాక్టు ఉద్యోగులు అధిక సంఖ్యలో పాల్గొన్నారు.

## ఆర్.డబ్ల్యు.ఎస్. & ఎస్ కాంట్రాక్టు ఎంప్లాయిస్ సేమేస్కీలు పీరిష్కరించాలి

ఆర్.డబ్ల్యు.ఎస్. & ఎస్. కాంట్రాక్టు ఎంప్లాయిస్ రంగారెడ్డి జిల్లాలోని అన్ని మండలాల్లో పని చేస్తున్నారు. గ్రామాల్లో మరుగుదొడ్లు నిర్మాణం, త్రాగునీరు, సంపూర్ణ పారిశుధ్యం పనులు చేస్తున్నారు. వీరికి రూ.12,000/-లు మాత్రమే వేతనం ఇస్తున్నారు. మండల కేంద్రంలో ఆఫీసులో రికార్డులు భద్రపరచడానికి అల్మరాలు లేవు. కూర్చోవడానికి కుర్చీలు, టేబుల్స్ లేవు. ఇంత పనిచేస్తున్నా వారికి గుర్తింపు లేదు. పై అధికారులకు సమాచారం ఇచ్చుట కొరకు మొబైల్ సౌకర్యం లేదు. టి.ఎ.లకు సంబంధించి 15 రోజులకు ఇస్తున్నారు. 30 రోజులు పని చేస్తున్నారు. 15 రోజుల టిఎ జీతం డబ్బులు ఖర్చు పెట్టవలసి వస్తున్నది. క్రింది సమస్యలను పరిష్కరించాలని కోరుతూ వినతిపత్రాన్ని రంగారెడ్డి జిల్లా కలెక్టర్ కి సమర్పించారు.

**డిమాండ్స్ :** (1) బకాయి వేతనాలు చెల్లించాలి. (2) కనీస వేతనాలు జి.ఓ. 3 అమలు చేయాలి. (ప్రతినెల చెల్లించాలి.

**బూరుగునిట్ కంపెనీ** కార్మికులకు పెండింగ్ వేతనాలు వెంటనే చెల్లించాలని సిఐటియు మెదక్ జిల్లా కోశాధికారి, యూనియన్ అధ్యక్షులు ఎ.మాణిక్యం డిమాండ్ చేశారు. సంగారెడ్డి మండల పరిధిలోని బూరుగునిట్ పరిశ్రమను తెరిపించాలని డిమాండ్ చేస్తూ జనవరి 7న సిఐటియు ఆధ్వర్యంలో డిసిఎల్ కార్యాలయం ముందు ధర్నా నిర్వహించారు. ఈ సందర్భంగా మాణిక్యం మాట్లాడుతూ యాజమాన్యం పరిశ్రమను అక్రమంగా మూసివేసి కార్మికులను రోడ్డుపై



(3)ఇ.ఎస్.ఐ., పిఎఫ్, డిఎ సౌకర్యం కల్పించాలి. (4)కాంట్రాక్టు విధానాన్ని రద్దు చేసి రెగ్యులరైజ్ చేయాలి. (5) సెల్ ఫోన్ సౌకర్యం కల్పించాలి. (6) అటెండెన్స్ సర్టిఫికేట్ విధానాన్ని పరిష్కరించాలి లేదా రద్దు చేయాలి. (7) టార్గెట్స్ రద్దు చేయాలి. (8) పారిశుధ్యం పనులకు సంబంధించిన బడ్జెట్ కేటాయించాలి. (9)ప్రభుత్వ ఖాళీ పోస్టులలో ప్రాధాన్యత కల్పించాలి. (10)గుర్తింపు కార్డులు ఇవ్వాలి.

నెట్టివేసిందని విమర్శించారు. కార్మికులకు అన్యాయం చేస్తున్న యాజమాన్యంపై కఠిన చర్యలు తీసుకోవాలని, కార్మికులకు చట్టపరమైన సౌకర్యాలు కల్పించాలని, పెండింగ్ జీతాలు వెంటనే ఇవ్వాలని, పరిశ్రమలను తెరిపించి కార్మికులను విధుల్లోకి తీసుకోవాలని డిమాండ్ చేశారు. లేనిపక్షంలో పోరాటం ఉధృతం చేస్తామని హెచ్చరించారు. ఈ కార్యక్రమంలో యూనియన్ ప్రధాన కార్యదర్శి శోభారాణి, వర్కింగ్ ప్రెసిడెంట్ దశరత్, నాయకులు మంజుల, కృష్ణవేణి, అనిత, శాంతిప్రియ, రాణి, సురేష్ తదితరులు పాల్గొన్నారు.

**బూరుగునిట్  
కార్మికులకు  
పెండింగ్  
వేతనాలు  
చెల్లించాలి**



# ఉపాధిని సమాధి చేసే యత్నం మానుకోవాలి

మహాత్మాగాంధీ జాతీయ గ్రామీణ ఉపాధి హామీ చట్టం అమల్లో క్షేత్రస్థాయిలో కీలకపాత్ర పోషిస్తున్న ఫీల్డ్ అసిస్టెంట్లను అక్రమంగా తొలగించటం ద్వారా ఈ చట్టాన్ని సమాధి చేసేందుకు ప్రభుత్వం ప్రయత్నిస్తోందని పలువురు వక్తలు విమర్శించారు. ఈ చట్టంలో అధికార ఫార్మీ నాయకుల మితిమీరిన జోక్యాన్ని నివారించకుండా ప్రభుత్వం ప్రేక్షకపాత్ర వహించటం పట్ల వారు తీవ్ర ఆగ్రహాన్ని వ్యక్తం చేశారు. రాజకీయ నాయకుల అవినీతికి ఫీల్డ్ అసిస్టెంట్లను బాధ్యులుగా చేయటం దారుణమని విమర్శించారు. ఈ నేపథ్యంలో ప్రభుత్వం తక్షణం స్పందించి ఫీల్డ్ అసిస్టెంట్ల అక్రమ తొలగింపులను అరికట్టాలని వారు డిమాండ్ చేశారు. అక్రమ సస్పెన్షన్లను రద్ద చేసి, ఉద్యోగ భద్రత కల్పించాలని కోరారు. లేదంటే రాష్ట్ర వ్యాప్తంగా 23 వేల మంది ఫీల్డ్ అసిస్టెంట్లతో పెద్దఎత్తున ఉద్యమం చేపడతామని హెచ్చరించారు. ఫీల్డ్ అసిస్టెంట్లకు హెచ్ఆర్ పాలసీని అమలు చేయాలి, జీరో మ్యాన్ డేస్ విధానాన్ని రద్దు చేయాలి, జి.ఓ.నెం. 3 ప్రకారం వేతనాలను ఇవ్వాలని డిమాండ్ చేస్తూ ఎపి గ్రామీణ ఉపాధి ఫీల్డ్ అసిస్టెంట్ల యూనియన్ (సిఐటియు) ఆధ్వర్యం జనవరి 9న ఛలో హైదరాబాద్ కార్యక్రమాన్ని నిర్వహించారు. ఈ సందర్భంగా ఇందిరాపార్కు వద్ద జరిగిన భారీ ధర్నాలో రాష్ట్ర ప్రభుత్వ కాంట్రాక్టు ఉద్యోగుల జెఎస్ఐ చైర్మన్ ఎ.వి. నాగేశ్వరరావు, ఫీల్డ్ అసిస్టెంట్ల యూనియన్ అధ్యక్ష, ప్రధాన కార్యదర్శులు పి.యాదయ్య, కె. ఉమామహేశ్వరరావు ప్రసంగించారు. వివిధ జిల్లాల నుండి వచ్చిన ప్రతినిధులు పాల్గొన్నారు. ధర్నా అనంతరం యూనియన్ నాయకులు ఉమామహేశ్వరరావు ఆధ్వర్యంలో సచివాలయంలో గ్రామీణాభివృద్ధిశాఖ మంత్రి డొక్కా మాణిక్య

వరప్రసాద్ను కలిసి వినతిపత్రం సమర్పించారు. సమస్యలను పరిష్కరించేందుకు చొరవ చూపాలని కోరారు. ఈ నేపథ్యంలో యూనియన్ నాయకులతో చర్చలు జరిపి సమస్యలను గుర్తించాలని, తద్వారా వాటికి సంబంధించిన నోట్ను తయారు చేసి తనకు అందజేయాలంటూ మంత్రి గ్రామీణాభివృద్ధి శాఖ సంచాలకుడు మురళిని ఆదేశించారు.

**పలు డిమాండ్లపై డైరెక్టర్ హామీ :** మంత్రి ఆదేశానుసారం డైరెక్టర్ మురళి యూనియన్ నాయకులతో చర్చలు జరిపారు. అక్రమ తొలగింపులు, సస్పెన్షన్లు ఉపసంహరించుకోవాలని కోరుతూ ప్రభుత్వానికి నివేదిస్తామన్నారు.

(1) ఒక్కో ఫీల్డ్ అసిస్టెంట్కు నెలకు రూ.1200 వేతనాన్ని అదనంగా పెంచేందుకు ప్రభుత్వానికి ప్రతిపాదనలు. (2)క్షేత్ర స్థాయిలో అవసరాన్నిబట్టి ఫోన్ బిల్లును పెంచేందుకు సుముఖత. (3)ప్రతి గ్రామ పంచాయితీలో ఫీల్డ్ అసిస్టెంట్ సౌకర్యార్థం ఒక బల్ల, కుర్చీ, బీరువాను అందుబాటులో ఉంచేందుకు అంగీకరించారు. (4) హెచ్.ఆర్. పాలసీ అమలుకు, పి.ఎఫ్ అమలుకు అంగీకారం (5)ఉపాధి చట్టంలో పని కోల్పోయిన ఫీల్డ్ అసిస్టెంట్లకు మండల పరిధిలో కొత్త అకౌంటెంట్, క్లర్క్ పోస్టుల్ని సృష్టించడం ద్వారా ప్రత్యామ్నాయ ఉపాధి కల్పనకు అవకాశం. (6) మండలాల్లో ఖాళీలు ఉంటే వాటిని భర్తీ చేసే సమయంలో ఉపాధి కోల్పోయిన వారికి తగిన ప్రాధాన్యత కల్పించటం (7) స్వయం సహాయక సంఘాల్లో మార్పులు, చేర్పులకు అవకాశం (8) రాష్ట్ర స్థాయిలో, జిల్లా స్థాయిలో ప్రతి నాలుగు నెలలకు ఒకసారి 'అంకితభావ దినం'ను నిర్వహించటం.

\*\*\*

## 104 ఉద్యోగుల న్యాయమైన డిమాండ్స్ పరిష్కరించాలి

రాష్ట్ర వ్యాప్తంగా 104 కాంట్రాక్టు ఉద్యోగులు నవంబర్ 9వ తేదీ నుండి నిరవధిక సమ్మె చేస్తున్నారు. 104 వాహనాలను, సిబ్బందిని ప్రభుత్వం నిర్వహించాలని, ఉద్యోగ భద్రత కల్పించాలని, పనిచేస్తున్న ఉద్యోగులను యధావిధిగా కొనసాగించాలని, జి.ఓ.నెం. 3 ప్రకారం వేతనాలు చెల్లించాలని, మహిళలకు 180 రోజుల ప్రసూతి నెలవులు ఇవ్వాలని కోరుతూ జనవరి 2న రంగారెడ్డి జిల్లా కలెక్టర్ కార్యాలయం ముందు అర్ధనగ్న ప్రదర్శన నిర్వహించారు.

ఇప్పటికే 104 సేవలు గ్రామాలకు విస్తరించి ప్రభుత్వానికి మంచిపేరు తెచ్చాయి. అవార్డులు, రివార్డులు సైతం అందించినవి. 104లో ఎన్నో వ్యయప్రయాసలను ఎదుర్కొని పని చేస్తున్న ఉద్యోగుల మూలంగానే ఇది సాధ్యం అయ్యింది. ప్రభుత్వం విడుదల చేసిన జి.ఓ. 3 ప్రకారం వేతనాలు కూడా



అందటం లేదు. పి.ఎఫ్., ఇఎస్ఐ.లను కూడ సక్రమంగా అమలు పరచటం లేదు. డి.సి., ఏడిసి వ్యవస్థ మూలంగా నిధులు దుర్వినియోగం అవుతున్నాయి. కావున సమస్యలు పరిష్కరించి, సమ్మెను విరమింపజేయాలని ప్రభుత్వాన్ని కోరుతున్నాము.

సిఐటియు రంగారెడ్డి జిల్లా ప్రధాన కార్యదర్శి జి.నర్సిమూలు, కార్యదర్శి పి.జయలక్ష్మి, కోశాధికారి సి.వెంకటేష్, తదితరులు జిల్లా కలెక్టర్కు వినతిపత్రం సమర్పించారు.



# తడిగుడ్డతో గొంతులు కోస్తున్న కేంద్రం

కేంద్ర ప్రభుత్వం తడిగుడ్డతో ఉద్యోగుల గొంతు కోస్తోందని సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ విమర్శించారు. ఉద్యోగులందరూ ఐక్యంగా పోరాడి పోస్టల్ శాఖ ప్రైవేటీకరణను అడ్డుకోవాలని సూచించారు. ఉద్యోగుల పోరాటానికి సిఐటియు సంపూర్ణ మద్దతు తెలుతుందన్నారు. కేంద్ర ప్రభుత్వ పోస్టల్ శాఖ ప్రైవేటీకరణ ఆలోచనకు వ్యతిరేకంగా పోస్టల్ జాయింట్ కౌన్సిల్ ఆఫ్ యాక్షన్ (జెపిసి) హైదరాబాద్ లోని ప్రధాన పోస్టాఫీసు డాక్ సదన్ ముందు ధర్నా నిర్వహించింది. ధర్నాలో సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ కోట్లాది మందికి సేవలందిస్తున్న పోస్టల్ శాఖను ప్రైవేటుపరం చేయడానికి కేంద్రం కుట్ర చేస్తోందన్నారు. ఈ కుట్రను ఉద్యోగులందరూ ఐక్యంగా అడ్డుకోవాలని పిలుపునిచ్చారు. పార్లమెంట్ లో 52 శాతం మంది ఎంపిలు పెట్టుబడిదారులేనని చెప్పారు. వారు కార్మికుల కోసం పని చేస్తారంటే మనం ఎలా నమ్మాలని ప్రశ్నించారు. పోరాటానికి కేంద్ర కార్మిక సంఘాలన్నింటి మద్దతు ఉండేలా ప్రయత్నిస్తామని పేర్కొన్నారు. పోస్టల్ ఉద్యోగులు చేస్తున్న పోరాటం వారి ఒక్కరిదే కాదన్నారు. ఇది కోట్లాది మంది ప్రజల సమస్య అని అన్నారు. పోస్టల్ ఉద్యోగులు తమ పోరాటానికి ప్రజల మద్దతు కూడా కూడగట్టుకోవాలని సూచించారు. 2014 వరకూ పోస్టల్ శాఖను ప్రైవేటీకరణ చేయాలనే కేంద్ర ప్రభుత్వ ఆలోచనను మానుకోవాలని డిమాండ్ చేశారు.

ధర్నాలో పోస్ట్ మెన్ల సంఘం అఖిల భారత అధ్యక్షులు ఎన్.కె.హుమాయూన్ మాట్లాడుతూ పోస్టల్ శాఖ ప్రైవేటీకరణకు వ్యతిరేకంగా ఉద్యమాన్ని జయప్రదం చేయాలని ఉద్యోగులకు పిలుపునిచ్చారు. ధర్నాలో జాయింట్ కౌన్సిల్ ఆఫ్ స్ట్రగుల్ (జెసిఎ) కన్వీనర్ కె.మనోహరరావు, పాండురంగారావు, రామచంద్రం, ఎస్.ఎస్.ఆర్.పి. ప్రసాద్, సురేష్, రమామణి, మోహన్, తదితరులు పాల్గొన్నారు.

**రాష్ట్ర వ్యాప్తంగా ధర్నాలు :** ప్రభుత్వం ఇచ్చిన హామీలు అమలు చేయాలని కోరుతూ పోస్టల్ ఉద్యోగులు రాష్ట్ర వ్యాప్తంగా పలు చోట్ల ధర్నాలు చేశారు. శ్రీకాకుళం, విజయనగరాల్లో జిల్లా పోస్టల్ కార్యాలయాల వద్ద ధర్నా చేశారు. విశాఖ జిల్లా అనకాపల్లిలో పోస్టల్ సూపరింటెండెంట్ కార్యాలయం వద్ద,

విశాఖ నగరం ఎం.వి.పి. కాలనీలో ప్రధాన తపాలా కార్యాలయం ఎదుట ధర్నా చేశారు. ధర్నాల సందర్భంగా పలువురు వక్తలు మాట్లాడుతూ, గతంలో తపాలా ఉద్యోగులు చేపట్టిన ఐదు రోజుల సమ్మె సందర్భంగా ప్రభుత్వం రాతపూర్వక హామీ ఇచ్చిందనీ, దాన్ని అమలు చేయకపోవడం అన్యాయమనీ అన్నారు. తమ సమస్యలు పరిష్కరించకపోతే ఈనెల 17 నుంచి రాష్ట్ర వ్యాప్తంగా నిరవధిక సమ్మె చేస్తామని తెలిపారు. దేశ వ్యాప్తంగా 9,797 పోస్టాఫీసులను మూసివేసేందుకు ప్రభుత్వం నిర్ణయించిందనీ, మెయిల్ నెట్ వర్కింగ్ ఆప్టిమైజేషన్ ప్రాజెక్ట్ (ఎంఎన్ఓపి) పేరుతో ఆర్ఎంఎస్ కార్యాలయం మూసివేతకు సిద్ధమవుతున్నారనీ విమర్శించారు. రాజమండ్రిలోని రైల్వే స్టేషన్ రోడ్డులో గల హెడ్ పోస్టాఫీసు వద్ద ఉదయం నుంచీ సాయంత్రం వరకు ధర్నా నిర్వహించారు. జాయింట్ యాక్షన్ కమిటీ నాయకులు ఆవాల సత్యనారాయణ, ఎన్.ఇవి సత్యనారాయణ, కె.శశిధర్, ఎన్.వీరరత్నం పాల్గొన్నారు. పోస్టల్ సూపరింటెండెంట్ ఎస్ఎంఎస్ఎస్ఎస్ఎస్ ప్రసాద్ కు వినతిపత్రాన్ని అందజేశారు. సమస్యలు పరిష్కరించాలని జెపిసి ఆధ్వర్యంలో పోస్టల్ ఉద్యోగులు నిజామాబాద్ జిల్లా ప్రధాన కార్యాలయం ఎదుట ధర్నా చేశారు. పోస్టల్ జెపిసి కన్వీనర్ నారాయణ మాట్లాడుతూ పోస్టాఫీసు, ఆర్ఎంఎస్ కార్యాలయం మూసివేతను వ్యతిరేకించాలని పిలుపునిచ్చారు. నెల్లూరులో పోస్టల్ ఉద్యోగులు పెద్ద పోస్టాఫీసు వద్ద ధర్నా చేశారు. నేషనల్ ఫెడరేషన్ ఆఫ్ పోస్టల్ ఎంప్లాయిస్ (ఎన్ఎఫ్పిఇ) రాష్ట్ర మాజీ అధ్యక్షులు డి.రామసుబ్బారెడ్డి ధర్నాను ప్రారంభించారు. కార్యక్రమంలో ఉద్యోగులతో పాటు సిఐటియు రాష్ట్ర కమిటీ సభ్యులు సిహెచ్.నాగభూషణం పాల్గొన్నారు. తిరుపతి డివిజనల్ కార్యాలయం వద్ద జెపిసి ఆధ్వర్యంలో పోస్టల్ ఉద్యోగులు ఉదయం తొమ్మిది నుంచి సాయంత్రం ఐదు గంటల వరకు ధర్నా చేశారు. ఈ సందర్భంగా సిఐటియు జిల్లా ప్రధాన కార్యదర్శి కందారపు మురళి మాట్లాడుతూ ప్రభుత్వ సంస్థలను ప్రవేయిటీకరణ చేయడానికి యుపిఎ-2 ప్రభుత్వం కంకణం కట్టుకుందన్నారు. అందులో భాగంగానే పోస్టల్ శాఖనూ ప్రయివేటీకరించేందుకు పూనుకుంటోందన్నారు. దీనిని పోస్టల్ ఉద్యోగులు అడ్డుకోవాలని పిలుపునిచ్చారు.

\*\*\*



# యూనియన్ పెడితే లారీలు-హక్కులడిగితే తూటాలు

యానాంలోని రిజెన్సీ సిరామిక్స్ ఫ్యాక్టరీలో పని చేస్తున్న కార్మికులు యూనియన్ పెట్టుకోవడమే నేరమైంది. హక్కులు అడగటమే పాపమైంది. దానికి ప్రతిఫలంగా పాలకులు, యాజమాన్యం ఒక కార్మికనేతను బలితీసు కున్నారు. 9 మంది కార్మికులను తూటాలతో, 7 మంది కార్మికులను లారీలతో గాయపరిచారు.

25 రోజులుగా శాంతియుతంగా సమ్మె చేస్తున్న కార్మికులపై జనవరి 27వ తేదీన పోలీసులు లారీలు ఝులిపించారు. యూనియన్ అధ్యక్షుడైన మురళీ మోహన్ ను తుపాకీ మడమలతో కుళ్ళబోడిచి, లారీలతో చావబాదారు. దెబ్బలకు తట్టుకోలేక ఆయన ప్రాణాలు వదిలారు. పోలీసుల దమనకాండకు తమ నాయకుడు బలికావడంతో కార్మికులు పోలీస్ స్టేషన్ వద్ద ధర్నాకు దిగారు. ధర్నా చేస్తున్న వారిపై పోలీసులు లారీలతో విరుచుకు పడ్డారు. తుఫాకి గుళ్ళ వర్షం కురిపించారు.

ఇంత కఠినంగా యాజమాన్యం ఎందుకు చేస్తోంది. పాలకులు యాజమాన్యానికి ఎందుకు వత్తాసు పలుకుతున్నారు? కార్మికులు ఏమైనా కంపెనీలో వాటాలడిగారా? గొంతెమ్మ కోర్కెలు కోరారా? అదేమీ లేదు. వారడిగింది కనీస వేతనాలే. వారు కోరింది యూనియన్ గా ఐక్యంగా ఉంటామనే. కాని యాజమాన్యం ఈ మాత్రం దానికి కూడ సహించలేక పోయింది. గత పాతిక సంవత్సరాలుగా కార్మికులను యూనియన్ ఏర్పాటు చేసుకోకుండా రిజెన్సీ యాజమాన్యం అణిచివేసింది. ఇంతకాలంగా నిర్బంధాన్ని భరిస్తూ వచ్చిన కార్మికులు ఎట్టకేలకు సంఘటితం అయ్యారు. 2010 జనవరి 25న యూనియన్ ఏర్పాటు చేసుకోన్నారు. రిజెన్సీ ఫ్యాక్టరీలో పనిచేసే 1200 మందిలో 800 మంది కార్మికులు యూనియన్ లో చేరారు. రిజెన్సీ సిరామిక్స్ యాజమాన్యానికి కారైకల్ లో మరో కంపెనీ ఉంది. అందులో చెల్లిస్తున్న వేతనాలు మాకు ఇవ్వడని యూనియన్ ఆధ్వర్యంలో యాజమాన్యాన్ని కార్మికులు కోరారు.

అంతే కార్మికులపై యాజమాన్యం కన్నెర్ర జెసింది. ఇంతకాలం అణిగిమణిగి ఉన్న వారు హక్కులు అడుగుతున్నారంటే, అందుకు యూనియనే కారణం అని, యూనియన్ లో చేరిన వారిపై, యూనియన్ నాయకులపై కక్షసాధింపు చర్యలకు దిగింది. యూనియన్ తో గట్టిగా నిలబడుతారను కున్న 11 మందిని యానాం నుండి పాండిచేరిలోని కారైకల్ కు ట్రాన్స్ ఫర్ చేసింది.

యాజమాన్యం చర్య పరోక్షంగా కార్మికులను పనిలో నుండి తొలగించడం లాంటిదే. ఎందుకంటే ఇంత తక్కువ వేతనాలకు తమ స్వంత ప్రాంతమైన యానాం నుండి కారైకల్ కు ఏ కార్మికుడు వెళ్ళడు. కాబట్టి యాజమాన్యం పొమ్మనలేక పొగబెట్టింది. యూనియన్ ను రద్దు చేసింది. యూనియన్ నాయకులను సస్పెండ్ చేసింది.

సస్పెండ్ చేసిన వారిని విధుల్లోకి తీసుకోవాలని, అక్రమ బదిలీలు నిలిపివేయాలని, కనీస వేతనాలు ఇవ్వాలని గత ఆరు మాసాలుగా కార్మికులు ఆందోళన చేస్తున్నారు. యాజమాన్యం సమస్యలను పరిష్కరించడానికి కాకుండా, కార్మికులను అణచివేయడానికే పూనుకున్నది. పోటీ కార్మికులను తెచ్చి పని చేయించాలని చూసింది. కార్మికులు అడ్డుకున్నారు. దీంతో 100 మంది కార్మికులను పోలీసులు అరెస్టు చేసి, పోలీస్ స్టేషన్ కు తీసుకెళ్ళి యూనియన్ ఆయకున్ని విపరీతంగా కొట్టడం వల్లే అతడు పోలీస్ స్టేషన్ లోనే మరణించాడు. యాజమాన్యం మొండి వైఖరే ఈదుర్బుటనకు కారణం. యాజమాన్యానికి స్థానిక ఎం.ఎల్.ఎ. అల్లాడి కృష్ణారావు పూర్తి అండగా నిలబడ్డాడు. పాలకుల అండ చూసుకొని యాజమాన్యం మరింత రెచ్చిపోయింది. కోర్ట్ సహకారంతో పోలీసు బలగాలను పహారా పెట్టుకొని పోటీ కార్మికులతో కంపెనీ నడిపించి, ఉద్యమం చేస్తున్న కార్మికులను అణిచి వేయాలనుకున్నది.

సోషలిస్టు తరహా ఆర్థిక వ్యవస్థను ఏర్పాటు చేసుకుంటామని రాజ్యాంగంలో రాసుకున్నాము. కాని కార్మికులకు సంఘం పెట్టుకునే హక్కు కాలరాయబడుతున్నది. కనీస వేతనాలు అమలు కావడము, ఇ.ఎస్.ఐ., పి.ఎఫ్ వంటి వాటి గురించి అడిగినా పట్టించుకునే వారే కరువయ్యారు. ఈ దుష్పరిణామాలన్ని ప్రపంచీకరణ విధానాలలోంచి వచ్చాయి. కార్మిక సంఘాలంటే అభివృద్ధి నిరోధకాలనే ప్రచారం, కార్మిక చట్టాలు అభివృద్ధికి ప్రతిబంధం అనే వాదనలు ప్రపంచీకరణ పేరుతో విస్తృతంగా సాగాయి. అందువల్ల యూనియన్ ఏర్పాటు చేసుకోవడానికే కార్మికులు పోరాటాలు చేయాల్సి వస్తున్నది. దేశ రాజధాని ఢిల్లీ ప్రక్కనే ఉన్న గుర్గావ్ లోని మారుతీ సుజిటీలో పని చేస్తున్న కార్మికులు యూనియన్ పెట్టుకోవడానికి 3 నెలలు పోరాటం చేశారు. హఠానా కార్మిక శాఖ మంత్రి, ముఖ్యమంత్రి కూడా యాజమాన్యం పక్షానే నిలబడ్డారు. అయినా కార్మికులు ఐక్యంగా



పోరాడారు. శ్రీకాకుళంలోని రెడ్డి ల్యాబ్స్‌లో అదే పరిస్థితి. ఇలా అనేక కంపెనీలలో కార్మికులు సంఘం పెట్టుకోవాలని ఆలోచించినా విధుల్లో నుండి తొలగిస్తున్నారు.

ట్రేడ్ యూనియన్ చట్టం 1920 ప్రకారం 7గురుకంటే ఎక్కువ మంది పనిచేసే చోట కార్మిక సంఘం పెట్టుకోవచ్చు. రాజ్యాంగం ప్రకారం ప్రతి పౌరునికి పీడనను నిరోధించే హక్కు ఉన్నది. ఈ హక్కులేవీ అమలు కావడం లేదు. కార్మిక సంఘాలను ఏర్పాటు చేస్తే ఉద్యోగాలు పోతాయనే భయానక వాతావరణం కల్పించబడింది. పెట్టుబడిదారులు కార్మికులను యధేచ్ఛగా దోచుకోవడానికి మార్గాలు ఏర్పడ్డాయి. పని గంటల దగ్గర నుండి కనీస వేతనాల వరకు ఏ చట్టాలు అమలు కావడములేదు. కార్మికశాఖ యజమానుల శాఖగా మారిపోయింది. కోర్టులు కూడా కార్మిక వ్యతిరేక తీర్పులు ఇస్తున్నాయి.

యానాంలో కూడా జరిగిందిదే. సంవత్సరాలు తరబడి పనిచేసినా వేతనాలలో పెరుగుదల లేదు. జీతాలు పెంచమని అడిగినందుకు యాజమాన్యం కక్ష సాధింపు చర్యలకు దిగింది. విధిలేని పరిస్థితుల్లో కార్మికులు ఆందోళన చేపట్టారు. యాజమాన్యం కోర్టుకెక్కితే 200 మీటర్ల దూరంలో మాత్రమే ఆందోళన చేయాలని కోర్టు ఆదేశించింది. కార్మికులు పనిచేసే చోట నిరసన తెలపకుండా ఎక్కడో ఆందోళన చేయండని చెప్పడంలో ఆంతర్యమేమిటో? అంతేకాదు పరిశ్రమ చుట్టూ పహారా కాయడానికి ప్రభుత్వం పోలీసులను దింపింది. ప్రజా ప్రతినిధులు యాజమాన్యానికే వత్తాసు పలికారు. ఇలా చట్టం, కోర్టులు, పాలకులు యాజమాన్యాల పక్షమే వహిస్తుంటే ఎవరికి

చెప్పుకోవాలో తెలియని దుస్థితి. విధిలేక కార్మికులు వీధుల్లోకి వచ్చారు.

యాజమాన్యం తీసుకొచ్చిన పోటీ కార్మికులను అడ్డుకున్నారు. పోలీసులు కార్మికనేతను పొట్టన బెట్టుకోవడంతో కార్మికుల్లో పెళ్లుబికిన ఆగ్రహం కట్టలు తెంచుకొన్నది. కంపెనీపై, కంపెనీ యాజమాన్యంపై దాడి జరిగింది. కంపెనీ వైస్ చైర్మన్ గాయాల పాలయ్యారు. అస్పత్రిలో చికిత్స పొందుతూ మరణించారు. అనేక మందికి గాయాలయ్యాయి. దీనికంతటికి యాజమాన్యమనే బాధ్యత వహించాలి. యాజమాన్యం నిరంకుశంగా వ్యవహరిస్తుంటే నిలువరించాల్సింది పోయి, వారికి వత్తాసుగా నిలిచిన పాలకులు బాధ్యత వహించాలి.

పాలకులు యానాం ఘటనను ఏదో యాధృచిక ఘటనగా చూడరాదు. దీని నుండి గుణపాఠాలు తీసుకోవాలి. ప్రపంచీకరణ పేరుతో కార్మికుల హక్కులన్నీ కాలరాస్తే, కార్మికుల్ని నిస్సహాయులుగా చేయాలని చూస్తే ఏం జరుగుతుందో తెలుసుకోవాలి. పిల్లినైనా గదిలో బంధించి కొడితే ఏం జరుగుతోందో, కార్మికులకు ఏ హక్కులు లేకుండా అణిచివేయాలని చూస్తే అదే జరుగుతుంది. కార్మికులకు యూనియన్ లేకుండా చేయాలనే ప్రపంచీకరణ సిద్ధాంతం శుద్ధ వేస్ట్. కార్మిక చట్టాలన్నీ కాలరాస్తే కార్మికవర్గం ఇంకా ఎంతో కాలం అణిగిమణిగి ఉంటుందనే ఆలోచన పరమ దండగా. అలా చేయాలని ప్రయత్నించిన ప్రతిచోట ఇలాంటి ఘటనలే జరిగాయి.

\*\*\*

- అబ్బాస్

## 104 ఉద్యోగుల సమస్యల పరిష్కారం కోసం డి ఎం ఓ హెచ్ ఓ కార్యాలయం ముట్టడి

సమస్యలు పరిష్కరించాలని డిమాండ్ చేస్తూ 104 ఎంప్లాయిస్ యూనియన్ ఆధ్వర్యంలో జనవరి 2న విజయనగరం జిల్లా వైద్య, ఆరోగ్య శాఖాధికారి కార్యాలయాన్ని ఉద్యోగులు ముట్టడించారు. ఉ॥ 9 గం॥లకు అక్కడకు చేరుకున్న ఉద్యోగులు కార్యాలయ సిబ్బందిని లోపలికి వెళ్లనీయకుండా ప్రధాన గేటు వద్ద బైరాయించారు. ప్రభుత్వ మొండివైఖరి విడనాడాలని, జి.ఓ. 3ను అమలు చేయాలని, 1:1 నిష్పత్తిని రద్దు చేయాలని, ఉద్యోగ భద్రత కల్పించాలని, కనీస వేతనాలు అమలు చేయాలని నినాదాలు చేశారు. డిఎం & హెచ్ఓ యు.స్వరాజ్య లక్ష్మిని లోపలికి వెళ్లనీయకుండా అడ్డుకున్నారు. అనంతరం ఆందోళన నుద్దేశించి సిఐటియు జిల్లా ప్రధాన కార్యదర్శి తమ్మినేని సూర్యనారాయణ మాట్లాడారు. 62 రోజులుగా 104 ఉద్యోగులు సమ్మె చేస్తుంటే ప్రభుత్వం నిర్లక్ష్యంగా వ్యవహరించడం

అన్యాయమన్నారు. కనీస వేతనాలు అమలు చేయాలని, పి.ఎఫ్., ఇ.ఎస్.ఐ. సౌకర్యం కల్పించాలని డిమాండ్ చేశారు. 104, 108 పేర్లు చెప్పి ఓట్లు దండుకొని అధికారంలోకి వచ్చిన కాంగ్రెస్ పాలకులు వాటిని నిర్వీర్యం చేయాలని చూడడం సరైనది కాదని అన్నారు. ప్రభుత్వమే జి.ఓ. 3ను తీసుకొచ్చి అమలు చేయకపోవడం ఇదెక్కడ న్యాయమని ప్రశ్నించారు. ఎన్ని ఇబ్బందులు ఎదురైనా 104ను కాపాడు కునేందుకు ఉద్యోగుల పక్షాన సిఐటియు నిలబడి పోరాడుతుందని అన్నారు. వెంటనే సమస్యలు పరిష్కరించకపోతే నిరాహారదీక్షలు చేపడతామని హెచ్చరించారు. కార్యక్రమంలో సిఐటియు జిల్లా కార్యదర్శి టివి రమణ, 104 ఉద్యోగుల సంఘం జిల్లా అధ్యక్షులు సుమన్, కార్యదర్శి బాలరాజు, రజని, కామేశ్వరరావు, శ్రీను, లక్ష్మిలతోపాటు ఉద్యోగులు పాల్గొన్నారు.




ఒక అడవిలో నక్కల గుంపు ఉండేది. అందులో 'వామి' అనే నక్క ఉంది. నీతి నిజాయితీలను కలిగి ఉండి అన్ని జంతువులతో మంచి స్నేహ సంబంధాలను కలిగి ఉండేది. రోజంతా ఆహారం కోసం కష్టపడి అడవంతా తిరిగేది. ఆహారం లభించక పోతే పస్తులుండేది. కానీ ఎవరినీ యాచించేది కాదు. అలా ఆహారం కోసం తిరుగుతున్నప్పుడు రామయ్య శెట్టి అనే వ్యాపారిని చూసేది. అతడు కొండ ప్రాంతాలలో గల చిన్న చిన్న గ్రామాలకు వెళ్లి వ్యాపారం చేసేవాడు.

రోజూ కొండలమీదకు బరువుతో వెళ్లడం, సాయంత్రం తిరిగి బరువుతో రావడం 'వామి' చూసేది. ఇదంతా చూసిన వామి, శెట్టి కొండ ప్రాంతాలకు తీసుకువెళ్తున్న సామగ్రి చలామణి కాకుండా ఉండేమో, ఎలా బతుకుతున్నాడో అని బాధపడింది. ఒక్క క్షణం ఆలోచించింది. తీసుకెళ్లిన వస్తువులు రోజూ చలామణి కాకపోతే ఆ శెట్టి అంత బరువు ఎందుకు మోస్తాడనే అనుమానం వచ్చింది. ఒకనాడు తన సంశయాన్ని నివృత్తి చేసుకోవడానికి నక్క రామయ్య శెట్టి కొండ ప్రాంతాలకు వ్యాపారానికి వెళ్లేటప్పుడు అతనికి కనపడకుండా అనుసరించింది. ఒక గ్రామం వద్దకు చేరుకునే సరికి శెట్టి ఆగిపోయాడు. నక్క ఊరు బయట గల తుప్పల్లో దాక్కుని అక్కడ ఏం జరుగుతుందో గమనించడం మొదలు పెట్టింది. ఆ గ్రామంలో పట్టుమని పదిళ్లులేవు. శెట్టి ఆ గ్రామాన్ని చేరుకునేసరికి ఆ గ్రామంలో ఉన్న పిన్నలు, పెద్దలు ఎంతో సందడిగా 'శెట్టన్నోచ్చాడు, శెట్టన్నోచ్చాడు' అంతా ఆదరంగా అతని చుట్టూ మూగిపోయారు. ఆ అమాయక ప్రజల ఆప్యాయతను చూసిన నక్క ముగ్ధురాలైంది. ముచ్చటగా అలాగే అక్కడ జరిగే తతంగాన్ని గమనించసాగింది. "అన్నా! ఈ రోజేం తెచ్చావు?" అడవాళ్లు ప్రశ్నించారు.

"ఉడకబెట్టిన కందమూలం దుంపలు, వేయించిన వేరు శనక్కాయలు, బరానీలు, ధాన్యపు నెయ్యిండలు, కాటుబెల్లం ముక్కలు, మురీ ఉండలు, నవ్వుండలు, చాక్లెట్లు తీసుకువచ్చాను. ఎవరికేం కావాలో తీసుకోండి" అని తన సంచిలో సరుకును ఒక్కొక్కరికీ తీసిచ్చాడు. తప్పలచాటు నుంచి ఆ గ్రామ ప్రజల సందడిని చూస్తున్న నక్క "అబ్బ! ఆ గ్రామ ప్రజలు ఎంతటి అదృష్టవంతులు? వారికి కావలసినవన్నీ శెట్టి తెచ్చి ఇస్తున్నాడు. అందుకే వారంతా శెట్టిని ఆప్యాయంగా "అన్నా! అన్నా!" అని పిలుస్తున్నారు అనుకుంది నక్క. నక్కనోరూరింది. కానీ బయటకు వస్తే అక్కడున్నవారంతా తనను చూసి బాదేస్తారనుకుని తుప్పలలోనే ఉండి గమనించాలనుకుంది.

శెట్టి దగ్గర నెయ్యి ఉండలు తీసుకున్నవారంతా ఉండ ఎంత పరిమాణంలో ఉందో అంతే పరిమాణం గల పిక్క తీసిన చింతపండు రెండుండలు తెచ్చిచ్చారు. దోసెడు శనక్కాయలు



తీసుకున్న వారు రెండు దోసిళ్ల జీడిపప్పు ఇచ్చారు. రెండు నువ్వుండలు తీసుకున్నవారు పెద్ద దొక్కుతో కందులు ఇచ్చారు. అక్కడి వారంతా నిజాయితీగా శెట్టి ఇచ్చినదానికన్నా పదిరెట్లు విలువ ఉండే సరుకులను ఇచ్చారు. పైగా వాళ్ల ప్రాంతంలో లభించనివి తమ కాళ్ల దగ్గరకు మోసుకొని తెస్తున్నందుకు ఆ గ్రామ ప్రజలు రామయ్య శెట్టిని ఎంతో అభినందించారు. అతనికి పోటీపడి భోజనం పెట్టారు.

అమాయక ప్రజలను సరదాసరదా మాటలతో కవ్వించి తమ నుండి దోచుకుపోతున్న దానిని జనం తెలుసుకోలేకపోతున్నారని నక్క బాధపడింది. కనీసం వారు శెట్టి పై చూపిస్తున్న అభిమానానికైనా శెట్టిలో మార్పు రావాలి. కానీ అభిమానించే వారినే మోసం చేస్తున్నాడు. నమ్మిన వారికే నమ్మకద్రోహం చేస్తున్నాడు. ఈ శెట్టికి ఎలాగైనా బుద్ధి చెప్పాలనుకుంది. శెట్టికంటే ముందుగానే నక్క అడవిలోకి పరుగుదీసింది. అడవిని చేరుకున్న నక్క జరిగిన సంఘటనను మిగిలిన నక్కలతో చెప్పింది. శెట్టి తన జాతి వారిని, తనను అభిమానించే వారిని మోసం చేయడం నక్కలన్నీ నిరసించాయి. రామయ్య శెట్టి మోసాన్ని అడ్డుకొని కొండ ప్రాంత ప్రజలను దోపిడీ నుండి రక్షించాలని నక్కలన్నీ ఏకగ్రీవంగా నిర్ణయించాయి. రామయ్యశుట్టి రావడాన్ని చూసిన నక్కలు ఎదురుగా వెళ్లి అతనిని చుట్టుముట్టాయి. నక్కలను చూసేసరికి రామయ్య శెట్టికి గుండెల్లో దడపుట్టుకుంది. వడివడిగా నడవసాగాడు కానీ నక్కలు అతనిని కదలనివ్వలేదు. ఆ రాత్రంతా ఆ అడవిలోనే బందీ చేశాయి. శెట్టి ప్రాణభయంతో తెల్లవార్లా అక్కడే ఉండిపోయాడు. తెల్లవారింది. నక్కలన్నీ రామయ్యశెట్టిని నిలదీసి కొండజాతి ప్రజలకు అతను చేస్తున్న దగాను ఏకరువు పెట్టాయి. మిత్రద్రోహాన్ని నిరసించాయి. ఎప్పుడూ నమ్మిన వారిని మోసం చేయెద్దని హెచ్చరించాయి. నక్కలన్నీ ఒక్కసారి పెద్దగొంతుతో ఆ అటవీ ప్రాంతాన్ని హోరెత్తించాయి. రామయ్య ప్రాణాన్ని అరచేతిలో పెట్టుకుని పారిపోయాడు.

♦ ♦ ♦



# తన దాకా వస్తే కాని

- సత్యభాస్కర్

ఎండ మటమటలాడించేస్తోంది..

రోడ్డుమీద కుక్కలు కూడా తిరగడం లేదు.

రోడ్డుకు వారగావున్న ఒకే ఒక్క ఎండిపోయిన చెట్టు. దానిమీదున్న కొద్దిపాటి ఆకుల గుబుర్లలో చిన్నపక్షులు దాక్కుని వున్నాయి.

తన దుకాణం కౌంటర్లోంచి చేయి అడ్డం పెట్టుకుని వీధంతా కనబడేలా ఒక చూపు చూసాడు వీరయ్యసేటు. కొద్దిపాటి జనం. పలుచగా తిరుగుతున్న స్కూటర్లు, మోటార్బైక్లు, ఆటోలు కనబడ్డాయి. సిమెంటు రోడ్డంతా సాఫీగా కనబడింది. ఆ మార్కెట్ వీధికి అటు ఇటు వున్న షాపులు కొన్ని తెరిచి వున్నాయి. కొన్ని షట్టర్లు వేసి వున్నాయి. ఈ మధ్యనే ఆర్భాటంగా తెరిచిన రెండు అంతస్తుల బట్టల దుకాణం కూడా గిరాకి లేక ఈసురోమని బిక్కుమొఖం వేసి దిక్కులు చూస్తోంది.

‘ఛీ, ఛీ ఏం పాడు కాలం వచ్చింది.’ అని తనలో తానే గొణుక్కున్నట్టు బయటకే అనేసాడు సేటు.

“ఏం సేటుగారు! ఎవరినో తిడుతున్నారు.” అని పలకరించారు మూర్తిగారు. దెయ్యాన్ని చూసినట్టుగా ఒక్కసారి వులిక్కిపడ్డాడు. అదేంటి ఈయన ఎక్కడి నుండి ప్రత్యక్షమయ్యాడు. తాను వీధిలోకి చూస్తున్నప్పుడు దుకాణంలోకి ప్రవేశించి వుంటాడు అనుకున్నాడు. ఎండకు తాళలేక ఆయన షాపుల వెంబడే నీడలో నక్కి నక్కి నడుస్తూ వచ్చి ఒకేసారిగా షాపులో దూరాడు. దానితో గుర్తించ లేకపోయాడు.

“ఏముందిసారు! పాడుకాలం వచ్చింది. మనుషుల్లో మానవత్వం లేకుండా పోయింది.” అని అనుకుంటున్నాను. ‘ఏం కావాలి సారు’ అని పలుకరించేడు. మూర్తిగారు వీరయ్య దుకాణానికి 20సం॥లుగా ఖాతాదారు. ఇంటిసామానంతా వీరయ్య షాపులోనే తీసుకునేవాడు. నెల నెల ఉద్దెర పెడుతున్నా ఒక వారం అటు ఇటుగా డబ్బులు ఇచ్చేస్తాడు. ఇలాంటి వాళ్ళు ఎంతోమంది వీరయ్య దుకాణంలో సరుకులు తీసుకుని బ్రతికిన వాళ్ళే! వారసత్వంగా వచ్చిన ఆ షాపుకు ఆ కాలనీలో అందరితోనూ సంబంధాలున్నాయి మరి. అయినా వ్యాపారం వ్యాపారమే కదా! “ఎక్కడన్నా బావ కాని వంగతోట కాడ కాదన్నట్టు” డబ్బుల దగ్గర జాగ్రత్తగా వుంటాడు. రెండు మూడు నెలలన్నా ఆగుతాడు. డబ్బులు ఇవ్వడంలో పేచీ పెడుతున్నాడని అనుమానం వస్తే వీరయ్య మాటతీరే మారిపోతుంది. దానితో ఆ ఖాతాదారుడు దారిలోకి రావడమో లేకపోతే సరుకులకు రాకుండా పోవడమో జరిగేది. ఈమధ్య ఏమయిందో ఈ మూర్తిగారు షాపులో సరుకులు తీసుకోవడం మానేసారు. ఇప్పుడియన ఎందుకొచ్చినట్టో? అని వళ్ళుమండింది వీరయ్యకి.

“ఏం చేద్దాం! కలికాలం. మానవుడిలో ఆశ అధికమయిపోయింది. నీతి, నియమం లేకుండా డబ్బు సంపాదించడమే ధ్యేయమయింది. మనిషికి మనిషికి మధ్య సంబంధాలే లేకుండా పోయాయి... ఒక సిగరెట్ పాకెట్ ఇవ్వండి!” అని అంటూ చేయి చాపాడాయన.

“అదే సార్! నాకూ అర్థం కావడంలేదు. ఏరోజయినా నా షాప్ ఇలా వుందా, చెప్పండి. కాలనీలో మిమ్మల్ని నమ్ముకుని వ్యాపారం చేస్తున్నాగదా! ఈ సమయంలో షాప్లో ఈగలు తోలుకుంటూ ఏనాడయినా వున్నానా! సగానికి పైగా కస్టమర్లు రావడంలేదు. మీరే చూడండి.. నెలకు మూడు నాలుగు వేలు సరుకులు పట్టుకెళ్ళేవారు.. నేనేనాడయినా మీకు ఉద్దెర ఇవ్వనన్నానా!.. నా సరుకులు బాగాలేదా? మీరు కూడా రావడం లేదు. మేమెలా బతకాలి చెప్పండి” అని తన బాధను వెళ్ళగక్కుకుని ఆయన చేతిలో సిగరెట్ ప్యాకెట్ పెట్టాడు.

సంభాషణ కాస్తా తన పైకే తిరగడంతో మూర్తిగారు గతుక్కుమన్నాడు. ఏమీ మాట్లాడకుండా ఆయన జేబులోంచి సిగరెట్టు ప్యాకెట్టు సరిపడా డబ్బులు తీసిచ్చాడు. వీరయ్యసేటును చూస్తే ఆయనకు జాలి వేసింది. ఒకప్పుడు ఆ షాపు కిటకిటలాడుతూ వుండేది. నాలుగు చేతులా సంపాదించేవాడు. ఈరోజు ఇలా డీలా పడిపోయిన సేటు బక్కచిక్కిన పులిలాగ అయిపోయాడు.

“నిజమే! నిజమే! అయ్యో నన్నే అడిగావా సేటు!.. ఇప్పుడు నేను రిటైర్ అయ్యా గదా! ఇంటి పెత్తనమంతా పిల్లల చేతిలోకి పోయింది. నా చేతుల్లో ఏముంది చెప్పు. వాళ్ళకు చెపుతూనే వుంటాను. వీరయ్య షాపులో సరుకులు తీసుకోండిరా అని మా ఆవిడ కూడా మొత్తుకుంటూనే వుంటుంది. వింటారా.. మన కాలనీ దగ్గరలోనే పెద్ద షాపింగ్ మాల్ పడిందిగా.. దానికి వెళ్తుంటారు వాళ్ళు! ఈ మధ్య కారు కొన్నారులే. దానిలో కోడలు, పిల్లలతో సహా అందరూ వెళ్తారు. నీ దగ్గర మాకు నెలకు నాలుగువేలయ్యేది! అక్కడ అవసరమున్నా లేకున్నా అడ్డమయిన చెత్తా కొని కార్లో వేసుకొస్తాంటారు. కనీసం ఆరేడు వేలవుతున్నాయి. అదేం షోకో అర్థం కాదు... నాదేముంది చెప్పు. ఇదిగో ఇలా సిగరెట్ కోసమో, వక్కపొడి కోసమో నీదగ్గరకు వస్తుంటాను.” అని అనుననయంగా తన బాధను చెప్పుకున్నాడు మూర్తిగారు.

ఆయన మాటలతో వీరయ్యకు మరింత మండింది.

“అదే సారూ! ఇన్నాళ్ళూ మీ అవసరాలకు నేను పనికి వచ్చాను. ఇప్పుడు మీరు ఎదిగారు గదా! నేను మీ కంటికి ఆనడం లేదు... మీ గురించే నేను ఆనడం లేదు. మీరేమీ అనుకోకండి.



మన కాలనీలో అందరి భాగోతం ఇలాగే వుంది. నమ్మకున్న పెళ్ళాం ముసలిదయిందని వీధి సాని వెంబడి పడ్డట్టు అందరూ ఆ మాల్ వెంట పడుతున్నారు. నా దగ్గర గీచి గీచి బేరం చేస్తారు. ఉద్దెర పెడతారు. వాడి దగ్గర ఏ రేటంటే ఆ రేటుకు కిక్కురుమనకుండా నోట్లు కట్టి వస్తారు. నాదే కాదు. ఈ వీధిలో అన్ని షాపుల పరిస్థితి ఇలానే వుంది.. కొందరు తరతరాల వ్యాపారాన్ని చేయలేక షట్టర్లు మూసేసారు. రోడ్డుమీద పడ్డారు..” అని ఆవేశంగా ఇంకా ఏమో చెప్పబోయాడు వీరయ్యసేటు.

ఇంతలోనే పది పదిహేను మంది యువకుల గుంపు షాపులోకి వచ్చి నిలబడ్డారు. వాళ్ళలో కొందరి చేతుల్లో పార్టీ జెండాలున్నాయి. వీళ్ళిద్దరూ మాటల్లో పడి ఆ గుంపు అన్ని షాపులు తిరుగుతూ తమ దగ్గరకి రావడం గమనించలేదు. ఆ గుంపును చూసేసరికి వీరయ్యకు మతి పోయింది. ఈ సమయంలో ఎందుకు తగలడ్డారో వీళ్ళంతా.. ఏ చందాలనో పీక్కు తింటారనే అనుకున్నాడు.

అందరిలోకి నాయకుడిలా వున్న వ్యక్తి మాట్లాడాడు.

“సేటు! ఈ కరపత్రం తీసుకోండి. ప్రభుత్వం పెట్రోల్ ధరలు పెంచినందుకు నిరసనగా మన నగరం బందు పెడుతున్నాం. నువ్వు గూడా రేపు షాపు బందు పెట్టి సహకరించాలి.” అని కొద్దిగా అధారిటీగానే అన్నట్లునిపించింది వీరయ్యకు.

అసలే మంటలో వున్న వీరయ్యకు ఈ మాట అగ్నిలో ఆజ్యం పోసినట్లునిపించింది.

“ఆ... మనం బంద్ పెడితే ప్రభుత్వం ధరలు తగ్గిస్తుందా! అయినా బంకులోళ్ళు మటుకు ఏంచేస్తారు? వాళ్ళ సపై ధరలు పెరిగితే పెంచరా? ప్రతివాళ్ళు బండి కొనబట్టే. వాడు మటుకు ఎక్కడనుంచి తీసుకొచ్చి పోస్తాడు? అయినా జనాలదగ్గర డబ్బులు కూడా బాగా పెరిగాయి. రోజుకు మూడు నాలుగు వందలిస్తామన్నా కూలికి రావడంలే. ధరలు పెంచక ఏంచేస్తారు?” అని పెడసరంగా అన్నాడు.

అయినప్పటికీ అవతల వ్యక్తి ప్రశాంతంగా “ప్రభుత్వం తనకొచ్చే టాక్సీలను తగ్గించుకుంటే పెట్రోల్ ధరను తగ్గించవచ్చు సేటుగారూ! దేశంలోనే మనదగ్గర పన్నులెక్కువేస్తున్నారు. పెట్రోలు, డీజిల్ ధరలు పెరిగితే అన్ని సరుకుల ధరలు పెరుగుతాయి. సామాన్యం బతకలేదు..” అని అంటూ ఇంకా ఏమో చెప్పబోయాడు. ఇంతలోనే గుంపులో వెనుక నుంచి ఒకడు “అన్నా! ఇట్లు ప్రతి షాపుదగ్గర స్పీచ్ ఇచ్చుకుంటూ పోతే మనకు తెల్లార్తది. సేటు! ఆ కరపత్రం చదువు. నీ డౌట్లన్నీ క్లియరవుతాయి. ఇక మనం పోదాం. సేటు మనోడే. రేపు బంద్ పెడతాడే!” అని అంటూ అందర్ని నడవమని అదిలించాడు. వాళ్ళ మాటల్లో వ్యక్తమయిన బెదిరింపు అర్థమయింది వీరయ్య సేటుకి.

ఈ గోలమధ్యలోనే మూర్తిగారు చల్లగా జారుకున్నారు. వెళ్ళిపోయే ఆ గుంపును చూస్తూ “ఆవారా గాళ్ళందరూ లీడర్లయ్యారు” అని లోలోపలే తిట్టుకున్నాడు వీరయ్యసేటు.

\*\*\*

ఎప్పటిలాగే ఆరోజు దుకాణం తెరిచాడు వీరయ్య. అప్పుడప్పుడే గిరాకి అందుకుంటోంది. ఈరోజు కొద్దిగా బాగానే వుంది అని అనుకుంటున్నాడు. చేతికింద వుండే ఒక్క పోరడు ఈరోజు రాలేదు. దానితో ఒక్కడే అటూఇటూ హడావుడి పడాల్సి వస్తోంది. అయినా చకచకా అడిగినవన్నీ అందిస్తూ, డబ్బులు తీసుకుని చిల్లర ఇస్తూనే మాటలు చెపుతున్నాడు.

ఇంతలోనే సెల్ మోగింది. తీసాడు. అవతల నుంచి ఏరియా వర్తక సంఘం కార్యదర్శి రామచంద్ర గుప్తా మాట్లాడాడు.

“హలో! వీరయ్య సేటు, బాగున్నావా! ఏం చేస్తున్నావ్?” అని పలకరించాడు. తోటి వ్యాపారి, అందులోనూ నాయకుడు, మంచి చెడ్డా చూసుకునే వ్యక్తి కావడంతో అంత బిజీలోనూ సంతోషమయింది.

“కొద్దిగా గిరాకి వుందన్నా! పది నిమిషాలు ఆగి నేనే చేస్తా! ఏమయినా అర్జంటు వుంటే చెప్పు.” అని నసిగాడు సేటు.

“ఆ! ఫరవాలేదు. నువ్వు ఫ్రీ అయినాకనే చేయి” అని ఫోన్ పెట్టేసాడు ఆయన.

పది నిమిషాలన్నది అరగంటయింది. గిరాకి తగ్గింది. వచ్చేవాళ్ళు ఒకళ్ళో ఇద్దరో వుంటున్నారు. వీరయ్యకి గుప్తాకు ఫోన్ చెయ్యాలని గుర్తుకొచ్చింది.

“ఆఁ సేటు! ఫోన్ చేసినావు గదా, ఏం సంగతి! అంతా బాగేనా” అని పలకరించాడు.

“ఏం అంతా బాగేనా! ఈ సాయంత్రం 6గం||లకు ఎమర్జన్సీ మీటింగ్ వుంది. నువ్వు రావాలి” అని అన్నాడు గుప్తా.

“అరే! అది గిరాకి టైం కద. ముందే షాపు సరిగ్గా నడవడం లేదు. ఆ టైంలో పెట్టిండ్లు” అని అన్నాడు వీరయ్య.

“నీ గిరాకి సల్లగుండ... నిండా మునుగుతుంటే గిరాకి, గిరాకి అని కూర్చుంటే ఎట్లనే! నీ భార్యనో, ఎవ్వరినో కూర్చోపెట్టిరా.. ఎమర్జన్సీ అంటే అర్థమవుతలేదా!.. నీవు రా!” అని ఫోన్ పెట్టేసాడు గుప్తా.

ఏదో సీరియస్ వ్యవహారంలాగానే వుంది. లేకుంటే అలా మాట్లాడడాయన. ఇహ వెళ్ళాల్సిందే. అంత ఎమర్జన్సీ ఏమయిందబ్బా అని ఆలోచనలో పడ్డాడు సేటు.

\*\*\*

ఆఫీసు హాల్లోని ఫర్నిచర్ నంతా మూలకు సర్దేసి వంద దాకా కుర్చీలు వేసారు. స్టేజిలాగ టేబుల్స్ వేసి కుర్చీల్లో వర్తక సంఘం నగర అధ్యక్షుడు, ఏరియా అధ్యక్ష కార్యదర్శులతో పాటు ఇద్దరు కొత్తవాళ్ళు కూడా కూర్చున్నారు.

మీటింగ్ కు ఆలస్యంగా రావడంతో వీరయ్యసేటుకు చివరిలో కుర్చీ దొరికింది. వేదికమీద కూర్చొన్న కొత్తవాళ్ళలో వొకడిని గుర్తుపట్టాడు.

“వీడు మొన్న షాపు దగ్గరకు వచ్చి బంద్ చేయమని గడబడి చేసినవాడు కాదూ! వీడ్ని మన మీటింగ్ లో కూర్చోపెట్టారెందుకు? వీడొస్తాడంటే నేను రానే రాకపోదును” అని కోపంగా లోపల అనుకున్నాడు.



ఇంతలో ప్రసంగాలు ప్రారంభమయ్యాయి. ఒక్కొక్క ప్రసంగం వింటున్న వీరయ్యకు ప్రపంచంలో ఏమి జరుగుతోందో, తన చుట్టుపక్కల ఏమవుతోంది, తన జీవితం ఎందుకు తలకిందులయింది, దానికి మూలకారకులెవరు అనే విషయాలు ఒక్కొక్కటి బోధపడసాగాయి. ఎప్పుడూ తన షాపు, తన ఇల్లు, కుటుంబాన్ని పట్టుకు వేళ్ళాడే వీరయ్య లాంటివాళ్ళ కాళ్ళ కిందకు ప్రభుత్వం ఎలా నీళ్ళు తెస్తోంది వాళ్ళు వివరించసాగారు. ఇన్నాళ్ళు తనని వేధిస్తున్న ప్రశ్న! తన గిరాకి ఎందుకు పడిపోయింది? అలా పడిపోవడానికి ప్రభుత్వ విధానాలకు వున్న లింక్ ఏమిటి? అనేది స్పష్టంగా అర్థమయింది. ఏనాడూ రాజకీయాలు పట్టించుకోని వీరయ్యకు తన కడుపు కొడుతున్న ప్రభుత్వాన్ని నిలువునా కూల్చేయాలన్నంత కోపమొచ్చింది.

“వర్తక మిత్రులారా! ఒక సర్వే ప్రకారం మన దేశంలో ప్రతి వెయ్యి మందికి 11 షాపుల చొప్పున 1.2 కోట్ల షాపులున్నాయి. దానివల్ల మీ అందరి లాగానే నాలుగు కోట్లమంది ఉపాధి పొందుతున్నారు. తరతరాలుగా ప్రజలకు సేవలందిస్తున్నారు. ప్రభుత్వం మీద ఆధారపడకుండానే స్వయం ఉపాధి పొందుతున్నారు. అయితే ప్రభుత్వం అనుసరిస్తున్న ప్రపంచీకరణ అనుకూల విధానాలవల్ల మీలాంటి చిల్లర వర్తకంలోకి వాల్ మార్ట్ లాంటి విదేశీ సంస్థలను ప్రవేశబెడుతోంది. ఇప్పటికే స్వదేశీ పెట్టుబడి దారుల షాపింగ్ మాల్స్ దెబ్బకే ఎన్నో చిల్లర దుకాణాలు మూతపడడమో లేక గిరాకి పడిపోవడమో జరుగుతోందని మీ అందరికీ తెలుసు. వాల్ మార్ట్ లాంటి బకాసుర కంపెనీలు ఈ దేశంలో అడుగుపెడుతే మనలాంటి వాళ్ళం బతికి బట్టకట్టడం అసాధ్యం. మనదేశంలో కాని విదేశాలలో కాని అనుభవాలు ఇదే చెబుతున్నాయి. అందుకే పార్లమెంటులో వామపక్ష పార్టీలు చిల్లర వర్తకంలో విదేశీ కంపెనీల ప్రవేశాన్ని తీవ్రంగా అడ్డుకుంటున్నాయనే విషయం మీరందరూ టీవీలో చూసే వుంటారు. పార్లమెంటులో ఎంత పోరాడినా ఈ ప్రభుత్వం వెనక్కు తగ్గదు. దేశవ్యాప్తంగా ప్రజలంతా ఉద్యమించి తమ నిరసన తెలిపితేనే ఈ ప్రభుత్వం వెనకడుగు వేస్తుంది. అందుకోసం దేశవ్యాప్తంగా వర్తక సంఘాలు ప్రత్యక్ష కార్యచరణ నిర్ణయించాయి. రాబోయే సోమవారం నాడు భారత్ బండ్ కు పిలుపునిచ్చాయి. ఈ డిమాండ్ కు మద్దతుగా దేశవ్యాప్తంగా కార్మిక, ఉద్యోగ, విద్యార్థి, రైతాంగం తదితర సంఘాలు కూడా పాల్గొంటామని ముందుకు వచ్చాయి. కాబట్టి మన ఏరియాలోని వర్తక మిత్రులందరూ కూడా ఆరోజు తమ షాపులు బండ్ పెట్టి నిరసన తెలియజేయవలసిందిగా విజ్ఞప్తి చేస్తున్నాము.” అని తన ప్రసంగాన్ని ముగించాడు. అప్పటి వరకూ ఆ వ్యక్తి స్టేజి మీద కూర్చున్నందుకే మండిపడ్డ వీరయ్యకు ఆయన ప్రసంగం కళ్ళు తెరిపించింది.

“చిల్లర వర్తకంలో విదేశీ పెట్టుబడిని తిప్పి కొట్టండి... తిప్పి కొట్టండి!”

“ఐక్య పోరాటాలు వర్ధిల్లాలి.. వర్ధిల్లాలి!”

నినాదాలతో హాలంతా దద్దరిల్లింది. వీరయ్య సేటు అందరికన్నా ఆవేశంగా నినాదాలు ఇవ్వసాగాడు!

## కవిత - విప్లవ చరిత్రలో చెరగని కీర్తి

- పి.ఎన్.ఎం.

ఉరిమే ఉరుముల ఉరిమై  
మెరిసే మెరుపుల మెరుపై

జన పదములనే కదపండోయ్  
మరో ప్రపంచం నిలపండోయ్

బలిసిన కొడుకుల పాదములొత్తే  
అలసిన సొలసిన డొక్కలు పిండే  
దోపిడి వర్గపు దుర్గమే కూల్చగ

ఉరిమే ఉరుముల ఉరిమై  
మెరిసే మెరుపుల మెరుపై

విద్యా వైద్యం దూరం చేసిన  
సంక్షేమాలను సంకటపరిచిన  
కార్పొరేటుల ఊపిరి నాపగ

ఉరిమే ఉరుముల ఉరిమై  
మెరిసే మెరుపుల మెరుపై

చదివిన చదువులు వ్యర్థం కాగా  
కూడు నీడకు దూరం చేసిన  
బడాచోరుల భరతం పట్టగా

ఉరిమే ఉరుముల ఉరిమై  
మెరిసే మెరుపుల మెరుపై

ప్రకృతి వనరులు తేరగమేసిన  
గిరిజన బ్రతుకుల మూల్గులు పీల్చిన  
విధ్వంసకులను ధ్వంసం చేయగా

ఉరిమే ఉరుముల ఉరిమై  
మెరిసే మెరుపుల మెరుపై

ఉపాధి కల్పన తుంగలోత్రొక్కి  
ప్రజాధనాన్ని స్వేచ్ఛగా దోచిన  
ముష్కరమూకల నూకలు చెల్లగ

ఉరిమే ఉరుముల ఉరిమై  
మెరిసే మెరుపుల మెరుపై

రేపటి ఆశల మొగ్గలు త్రుంచిన  
ఆకలి కేకల గొంతును నులిమిన  
పాలక ప్రభువుల పని పట్టుటకై

ఉరిమే ఉరుముల ఉరిమై  
మెరిసే మెరుపుల మెరుపై

నూటికొక్కరే బలిసిన కొడుకుల  
అక్రమాలనే నిగ్గుతేల్చగా  
కూటికెందరో నోచని బడుగుల

వాల్ స్ట్రీట్ ఆ ఉద్యమ స్ఫూర్తి  
విప్లవచరిత్రలో చెరగని కీర్తి



# పొట్టికాహారలోపంతో పిల్లలు పాలకుల మొగ్గల కోసేయ్యే

“దేశంలో 42 శాతం మంది పిల్లలు పొట్టికాహార లోపంతో బాధపడుతున్నారు. ఇది దేశానికే సిగ్గుచేటు. దేశం సిగ్గుపడాలి” అవి అన్నది ఎవరో కాదు. మన దేశ ప్రధానమంత్రి గారు జనవరి 10న చెప్పిన మాటలివి. ఇది దేశ ప్రజలందరికీ ఆందోళన కలిగించే అంశం. ఎందుకంటే, మాతా శిశు మరణాల రేటు, పొట్టికాహార లోపాలు, బరువు తక్కువ పిల్లలు వంటి అంశాలు మానవ వనరుల అభివృద్ధికి సూచికలు. మరి పాలకులకు ఇది తెలియదా? ప్రపంచంలోనే శిశు మరణాల్లో మనదేశం ముందున్నదన్న విషయం బాధాకరం. 5 సం॥లోపు పిల్లల్లో సగం మంది పొట్టికాహార లోపంతోనే చనిపోతున్నారు. 43 శాతం మంది పిల్లలు (83 లక్షల మంది) తక్కువ బరువుతో పుడుతున్నారు.

ఏడాదికి లక్షమంది పిల్లలు పుట్టిన 28 రోజుల్లోపే ప్రాణాలు కోల్పోతున్నారు. ఇవేవీ పాలకులకు తెలియనివా?

ఈ దుస్థితికి కారణం పాలకులు అనుసరిస్తున్న విధానాలు కావా? అనేది మన ముందున్న ప్రశ్న. వాస్తవానికి ఈ దుస్థితి ఎప్పుడో మన పాలకులకు తెలుసు. చాలాకాలం నుండి స్త్రీ శిశు సంక్షేమ శాఖ తన నివేదికలలో చెప్తున్నది. 2010లోనే డా॥ కె.ఆర్.వేణుగోపాల్ గారి నాయకత్వంలో జరిగిన సామాజిక సర్వేలో కూడా ఇటువంటి



అంశాలెన్నో వెలుగులోకి వచ్చాయి. గత దశాబ్దం నుండి అఖిల భారత అంగన్ వాడీ వర్కర్స్ & హెల్పర్స్ ఫెడరేషన్ (సిఐటియు) ఈ విషయాన్ని పదే పదే ప్రభుత్వానికి తెలుపుతున్నది. పిల్లల్లో పోషకాహార లోపాన్ని తగ్గించడానికి, శిశు మరణాల రేటు తగ్గించడానికి, తక్కువ బరువుతో పుట్టే పిల్లల సంఖ్య తగ్గించడానికి, గర్భిణీ బాలింతల్లో పోషకాహార లోపాన్ని తగ్గించి మరణాలను తగ్గించడానికి ఐసిడిఎస్ పథకం ఎంతో దోహద పడుతున్నది. కావున ఈ పథకాన్ని పటిష్టవంతంగా అమలు చేసే విధంగా ఐసిడిఎస్ ను యూనివర్సలైజ్ చేయాలని కోరుతున్నది. దీని ప్రాధాన్యతను గుర్తించిన సర్వోనత న్యాయస్థానం 2001లోనే ప్రభుత్వాన్ని ఐసిడిఎస్ ను యూనివర్సలైజ్ చేయాలని

ఆదేశించింది. జయతీ ఫోర్స్ వంటి ప్రముఖ ఆర్థికవేత్తలు మరోంతో మంది ప్రముఖులు కూడా ఈ అంశాన్ని ప్రభుత్వానికి తెలిపారు. కాని ఎవరు ఎన్ని చెప్పినా ప్రపంచ బ్యాంకు విధానాలు వంటికెక్కించుకున్న మన పాలకులకు ఇవేవీ పట్టలేదు.

దీంతో 2004లో సుప్రీంకోర్టు ప్రభుత్వానికి మొట్టికాయలు వేసింది. ప్రతి నివాస ప్రాంతంలో ఒక అంగన్ వాడీ కేంద్రం తెరవాలని, పొట్టికాహారానికి పెడుతున్న మొత్తం రెట్టింపు చేయాలని ప్రభుత్వాన్ని ఆదేశించింది.

11వ పంచవర్ష ప్రణాళికలో ఐసిడిఎస్ కు 73వేల కోట్లు నిధులు అవసరమని కేంద్ర స్త్రీ శిశు సంక్షేమ శాఖ ప్రభుత్వాన్ని కోరింది. కాని 4 సంవత్సరాలు గడిచిపోయాయి. ఇప్పటి వరకు

ప్రభుత్వ కేటాయింపులు 30వేల కోట్లే? మరి ఈ కొద్దిపాటి నిధులతో పిల్లల పోషకాహార లోపం తొలగిపోతుందా? పిల్లల కోసం నిధుల కేటాయింపుల్లోను, కేటాయించినవి ఖర్చు చేయటంలోనూ చిత్తశుద్ధి లేని పాలకులు ఇప్పుడు గుండెలు బాదుకోవటం హాస్యాస్పదం.

పైగా పిల్లల్లో పోషకాహార లోపం పోగొట్టటానికి ఐసిడిఎస్ సరిపోదన్న మరో వ్యాఖ్య. ప్రధానిగారి ఈ వ్యాఖ్యలో అంతరార్థం ఏమిటి? మాతా శిశు సంరక్షణలో కీలకపాత్ర పోషిస్తున్న ఈ పథకానికి తూట్లు

పొడవటానికా? లేక ప్రపంచ బ్యాంకు ఆదేశానుసారం మాతా శిశు సంక్షేమాన్ని గాలికొదిలేయటానికా? అడుగడుగునా నిర్లక్ష్యం వహిస్తూ మాతా శిశు సంక్షేమాన్ని పట్టించుకోని ప్రభుత్వం ఇప్పటికైనా కళ్ళు తెరవాలి. ఆరోగ్యవంతమైన భావిభారతాన్ని తయారు చేసేందుకు చిత్తశుద్ధి కనపరచాలి. పిల్లల శ్రేయస్సుకు, తల్లుల సంక్షేమానికి దోహద పడేందుకు తగిన నిధులు కేటాయించాలి. ఐసిడిఎస్ ను సంస్థాగతం చేసి తగిన నిధులను కేటాయించి పూర్తి స్థాయిలో మరింత పటిష్టవంతంగా అమలు చేయాలి. ఆరోగ్యవంతమైన భారతాన్ని సాధించేందుకు ప్రభుత్వం చిత్తశుద్ధితో వ్యవహరించాలి.

\*\*\*

డా. పి. రోజా





## సమ్మె జయప్రదం - మనందరి బాధ్యత

దేశ కార్మికవర్గం మరోసారి సమ్మె నగారా మ్రోగించింది. కార్మిక హక్కులను కాలరాస్తున్న కేంద్ర, రాష్ట్ర ప్రభుత్వ విధానాలను ప్రతిఘటించడానికి సమాయత్తమవుతోంది. ఈ పిలుపును అందుకుని ముందుకు తీసుకుపోవడానికి శ్రామిక మహిళలు పెద్దఎత్తున కదిలిరావాలి. మన హక్కులను కాపాడుకోవటానికి కార్యోన్ముఖులు కావాలి.

నూతన ఆర్థిక, పారిశ్రామిక విధానాల అమలు ప్రారంభమై దశాబ్దన్నర కాలమైంది. ఈ కాలంలో కార్మికవర్గం అనేక ఆట పోట్లను ఎదుర్కొంది. శ్రామిక మహిళల సంఖ్య గతంలో కన్న ఇబ్బడిముబ్బడిగా పెరిగింది. దీనికి ప్రధాన కారణం కేంద్ర ప్రభుత్వ సంస్థల మూసివేత, ప్రైవేటీకరణ, పర్మినెంట్ ఉద్యోగాలలో కాంట్రాక్ట్ పద్ధతి ప్రవేశం, కార్మిక హక్కులపై దాడి, వీటన్నిటి కారణంగా ఒక్క మనిషి పనిచేస్తే కుటుంబం గడవటం అసాధ్యమై పోయింది. ఒక మనిషి అనేక పనులు చేసి ఆర్జించాల్సిన పరిస్థితి ఏర్పడింది. ఫలితంగా మహిళలు కూడా బయటకు వచ్చి కష్టం చేయక తప్పట్లేదు. దీనికి తోడు బహుళజాతి సంస్థలకు, గుత్త పెట్టుబడిదారులకు గులాంగిరీ చేస్తూ కేంద్ర ప్రభుత్వం కార్మిక చట్టాల్లో అనేక సడలింపులు తీసుకువచ్చింది. మహిళల శ్రమను కారుచౌకగా దోచుకునేందుకు వారికి మార్గం సులువు చేసింది.

మహిళలకు సాధికారత కల్పిస్తానని మాటలతో కోటలు కట్టిన ప్రభుత్వం వాస్తవంలో దానికి భిన్నంగా వ్యవహరించింది. రాత్రి పూట పనివల్ల మహిళలకు ఉపాధి అవకాశాలు పెరుగుతాయని, సమాన అవకాశాలు కల్పించబడతాయని ప్రచారం చేసుకున్నది. అరచేతిలో వైకుంఠం చూపెట్టింది.

కానీ నిజానికి జరుగుతున్నదేమిటి? ప్రభుత్వ రంగ సంస్థల్లో, కేంద్ర రాష్ట్ర ప్రభుత్వ శాఖల్లో, పర్మినెంట్ ఉద్యోగుల సంఖ్య కుదించి వేయబడింది. శ్రామిక మహిళల సంఖ్య మరింతగా తగ్గించ బడింది. కాంట్రాక్ట్, ఔట్సోర్సింగ్, థర్డ్ పార్టీ, గౌరవ వేతనం, స్వయం ఉపాధి, పనిని బట్టి వేతనం అనే రకరకాల పేర్లు, స్కింలతో ఎటువంటి కార్మిక చట్టాలు అమలు కాని అసంఘటిత రంగంలో మహిళల సంఖ్య పెరుగుతోంది. కనీస వేతన చట్టం, సమాన పనికి సమాన వేతన చట్టం, ప్రసూతి సెలవు చట్టం మొదలగు చట్టాలేవీ మచ్చుకి కూడ అమలుకావట్లేదు. ఒక స్వభావం గల పనిని ముక్కలు ముక్కలు చేసి, వేరు వేరు పేర్లతో కార్మికుల మధ్య అనైక్యతకు ప్రభుత్వాలు కారణమవుతున్నాయి. జీవిత కాలం పనిచేసినా బీమా సౌకర్యం లేక, రిటైర్మెంట్ బెనిఫిట్లు లేక ఉత్తి చేతులతో కాలం గడపవలసి వస్తున్నది. రాష్ట్ర ప్రభుత్వ శాఖల ఆధీనంలో పనిచేస్తున్న అంగన్ వాడీలు, గ్రామ సేవకులు, మున్సిపల్ కాంట్రాక్ట్ కార్మికులు మొదలగు రంగాలలో మహిళలు అత్యధికంగా పనిచేస్తున్నారు. పాతిక సంవత్సరాలకు పైగా పనిచేసినా పుద్యోగ భద్రత లేదా, ప్రమాదాల బారిన పడితే బీమా సౌకర్యం లేదు. ప్రభుత్వం అనుసరిస్తున్న పారిశ్రామిక విధానాల వలన ప్రత్యేక ఆర్థిక మండళ్లు పుట్టగొడుగుల్లాగా పుట్టుకొస్తున్నాయి. వీటిలో 90శాతం పైగా మహిళా కార్మికులే. వీరికి ఉద్యోగ భద్రతే కాదు, పరువును, మర్యాదను కూడ భద్రత లేదు. మరుగుదొడ్ల గుమ్మాల వద్ద సి.సి. కెమెరాలు బిగించి ఎన్నిసార్లు టాయిలెట్లుకు వెళ్లింది రికార్డు చేసి, జీతం కోత విధిస్తున్న సంఘటనలు ఇటీవల

వెలుగు చూశాయి. సిఐటియుగా పోరాటం చేసిన అనంతరం వాటిని తొలగించారు.

లెనిన్ చెప్పినట్లు శ్రామికవర్గంలో సగంగా వున్న మహిళలు చైతన్యవంతులైతేనే, భాగస్వాములైతేనే పోరాటాలు విజయవంతం అవుతాయి. గత పదేళ్ళుగా జరిగిన సమ్మెల, పోరాటాలలో మనం సాధించిన అనేక విజయాలు మనకు ఇదే అనుభవాన్నిచ్చాయి. ఈ కాలంలో దేశ, రాష్ట్ర, స్థానిక పోరాటాలన్నింటిలో మహిళల భాగస్వామ్యం పెరిగింది. వారు ఎదుర్కొంటున్న సమస్యలు, ఇబ్బందులు వారిని ఐక్యంగా పోరాడేందుకు పురిగొల్పుతున్నాయి.

మరొక ముఖ్యమైన అంశాన్ని మనం ఇక్కడ గమనించాలి. మహిళలు కష్టనష్టాల కోర్చి అయినా వెట్టి చాకిరీ చేస్తారు కానీ, ఎదురు తిరిగి హక్కుల కోసం పోరాడలేరని ప్రభుత్వాలు, పెట్టుబడిదారులు భావించారు. అందువల్లనే ఆశాలు, మధ్యాహ్న భోజన కార్మికులు, 2వ ఎఎన్ఎం లు, కాంట్రాక్ట్ ఎ.ఎన్.ఎం. లు, యానిమేటర్లు తదితర అనేక పేర్లతో వారిని విభజించి హీనాతిహీనంగా వేతనాలు చెల్లిస్తున్నారు. పరిశ్రమలతో వర్ణించ నలవికాని శ్రమదోపిడి చేస్తున్నారు. బీడి కార్మికులకు వ్యతిరేకంగా గుత్తేదార్లకు, వ్యాపారస్తులకు అండగా నిలబడ్డారు. అయినా సరే మహిళలు సంఘటితం కావటం మానలేదు. పోరాటాలు చెయ్యటం ఆపలేదు. వారి పోరాటం ఫలితంగానే కొన్నైనా వెసులుబాటు కలిగించే జి.ఓ. లు తెచ్చుకున్నారు.

కార్పొరేట్లకు, బహుళజాతి సంస్థల కాళ్ళు నాకుతున్న కార్మిక శాఖ కార్మికులు ఐక్యంగా కాకుండా అడ్డుకొంటోంది. సంఘం రిజిస్ట్రేషన్ కోసం దరఖాస్తు చేస్తే నెలల తరబడి కార్మికశాఖ కార్యాలయాల చుట్టూ తిప్పించుకుంటున్నారు. రిజిస్ట్రేషన్ కాకుండా అడ్డపడుతున్నారు. ఈ విధంగా కార్మికులు, ముఖ్యంగా మహిళా కార్మికుల మనోధైర్యాన్ని దెబ్బతీయటానికి కుట్ర చేస్తున్నారు.

వచ్చిన వేతనాలతో సర్దుకు పోయేందుకు కూడ వీలులేని పరిస్థితులను కేంద్ర ప్రభుత్వం కల్పిస్తోంది. పెట్రోల్, డీజిల్, వంట గ్యాస్ ధరలను తీవ్రంగా పెంచింది. ఫలితంగా అన్ని నిత్యావసర వస్తువుల ధరలు అందుబాటులో లేకుండా పెరిగాయి. అందువల్లనే కేంద్ర కార్మిక సంఘాలన్నీ కలిసి కనీస వేతనం రూ.10,000, దానిపై డి.ఎ. ఇవ్వాలని కోరుతున్నాయి. అధికధరలు అరికట్టాలని, ఉద్యోగ భద్రత కల్పించాలని, అసంఘటిత కార్మికులందరికీ ఆరోగ్యబీమా, జీవిత బీమా, పెన్షన్ సౌకర్యాలు కల్పించాలని డిమాండ్ చేస్తూ ఫిబ్రవరి 28న దేశవ్యాప్త సార్వత్రిక సమ్మెకు పిలుపునిచ్చాయి. ఈ డిమాండ్లు మొత్తం దేశ కార్మిక వర్గానికంతటికీ సంబంధించినవి. అందువల్లనే సంఘటిత, అసంఘటిత, ఉద్యోగ, కార్మిక సంఘాలన్నీ ఒక్క త్రాటిపైకి వచ్చాయి. కార్మికవర్గంలో సగభాగంగా వున్న శ్రామిక మహిళలు ఈ సమ్మె విజయవంతం కావటానికి ముందుకొచ్చి పనిచేయాలి. బస్తీ, డివిజన్, జిల్లా రంగాలకు అతీతంగా అన్ని రంగాల శ్రామిక మహిళలు భాగస్వాములు కావాలి. ఇప్పటివరకూ ఏ జెండా కింద సంఘటితం కాని, మహిళలను కూడా సంఘటితపరచటం ద్వారా సమ్మెను జయప్రదం చేయటం ప్రతి శ్రామిక మహిళ కర్తవ్యంగా వుండాలి.

✱

ఎం. పద్మశ్రీ





# అమెరికా దాడి చేస్తే సహించం - ఇరాన్

తనపై అమెరికా సైనికదాడి చేసినా, లేదా తన చమురు ఎగుమతులపై చాలా తీవ్రమైన అంతర్జాతీయ ఆంక్షలు విధించినా హర్మాజ్ జలసంధిని తాను మూసివేస్తానని ఇరాన్ అమెరికాను హెచ్చరించింది.

పర్షియా సింధు శాఖను, ఓమన్ సింధు శాఖను కలిపే కీలకమైన జలమార్గం హర్మాజ్ జలసంధి. ఈ జలసంధిని మూసివేస్తే ఇంధన ధరలు బాగా పెరిగే అవకాశాలున్నట్లు ఆయిల్ ఎనర్జీ ఇన్వెస్టర్ సంపాదకుడు చెప్పారు. కుక్క కాటుకు చెప్పుదెబ్బ వుంటుంది సుమా అని ఇరాన్ అమెరికాను ఘాటుగా హెచ్చరించింది అన్నమాట.

\*\*\*

ఎమెన్ దేశ రాజధాని సనాకు వందమైళ్ళ దూరంలో వున్న పట్టణం రద్దా. ఉగ్రవాదులు దీనిపై దాడి చేశారు. సైనిక స్థావరాలను కూలదోశారు. 150 మంది ఖైదీలను విడుదల చేశారు. పట్టణాన్ని స్వాధీనం చేసుకున్నారు.

భద్రతా హెడ్ క్వార్టర్లు నుండి వారు పెద్దఎత్తున ఆయుధాలను స్వాధీనం చేసుకున్నారు. పట్టణంలోకి రాకపోకలను పూర్తిగా బంధు చేశారు.

33 సంవత్సరాలుగా వున్న అధ్యక్షుడు అబ్దుల్లా సలేహ్ కు వ్యతిరేకంగా నెలల తరబడి నిరసనలు జరిగినవి. పదవి నుంచి వైదొలగుతానని ప్రకటించాడు.

అరబ్బు ప్రపంచంలోనే అతి పేద దేశం ఎమెన్. ఇప్పుడున్న గందరగోళాన్ని తొలగించకపోతే దేశం చీలిపోయే ప్రమాద ముందని భయపడుతున్నారు.

\*\*\*

ఈ ఏడాది నవంబరు నెలో అమెరికాలో అధ్యక్ష ఎన్నికలు జరుగుతవి. డెమోక్రటిక్ పార్టీ తరపున ప్రస్తుత అధ్యక్షుడు బరాక్ ఒబామా తిరిగి పోటీ చేయబోతున్నాడు. రిపబ్లిక్ పార్టీ అభ్యర్థి మిట్ రోమీ. పోటీ తీవ్రంగా వుంటుందని సర్వేలు తెలుపుతున్నవి.

ఎన్నికల నాటికి ఏ తక్కినదానికీ లేస్తుందో, ఏ పార్టీ గెలిచినా ఆధిపత్య విధానాల్లోను, దురాకాంక్షలు యుద్ధాలు జరిపే విధానాల్లోనూ మార్పులే వుండదు.

\*\*\*

ఇరాన్ అధ్యక్షుడు అహ్మద్ నెజాద్ లాటిన్ అమెరికా దేశాల పర్యటనకు బయలుదేరాడు. ముందుగా వెనిజులాకు చేరుకున్నాడు. అధ్యక్షుడు హ్యుగో ఛావెజ్ నెజాద్ కు ఘనమైన స్వాగతం చెప్పాడు. ఇరాన్ తో సన్నిహిత సంబంధాలు పెట్టుకోవద్దని ముందుగానే అమెరికా హెచ్చరించింది. ఛావెజ్ దానిని ఖాతరు చేయలేదు.

వెనిజులా తర్వాత నికరాగ్వా, ఈక్వెడార్ దేశాలను కూడా నెజాద్ సందర్శిస్తారు.

ఇరాన్ దేశపు ఆయిల్ ఎగుమతులను అడ్డుకోటానికి అమెరికా దుర్మార్గమైన ఆంక్షలు విధించింది. ఈ స్థితిలో తనకు మద్దతు కూడ గట్టుకునేందుకు ఇరాన్ అధ్యక్షుడు లాటిన్ అమెరికన్ దేశాల పర్యటనకు బయలుదేరాడు.

“మీరు ప్రపంచం మీద పెత్తనం సంపాదించగల స్థితిలో లేరు. ఒబామా ‘ఆ సంగతి మరిచిపో’ మీ దేశంలో సమస్యలు ముందు పరిష్కరించుకో” అని ఛావెజ్ టి.వి ప్రసంగంలో అమెరికాను హెచ్చరించాడు.

తన అణు శాస్త్రవేత్తల్లో ఒకరిని అమెరికా హత్య చేయించిందని, తమ వద్ద ఆధారాలున్నాయని నెజాద్ ఈ సందర్భంగా వెల్లడించారు.

\*\*\*

ఆఫ్రికన్ నేషనల్ కాంగ్రెస్ (ఎ.ఎన్.సి) స్థాపించి 100 ఏళ్ళు అయింది. శత జయంతి ఉత్సవాలు జరుగుతున్నవి. దక్షిణాఫ్రికా దేశంలో తెల్లజాతి వారి పాలన 1994లో అంతమైంది. ఎ.ఎన్.సి. అధికారంలోకి వచ్చింది. ప్రజలంతా సంతోషించారు. అయినా ఈ కాలంలో ప్రజల ఆశలు నెరవేరలేదు. ఇటీవల కాలంలో అవినీతి కుంభకోణాలు ఎన్నో బయటపడినవి. తెల్లవారి పాలన పోయినందుకు సంతోషంగా వున్నా ప్రజల ఆశలు నెరవేరనందు ననూ, అవినీతి కుంభకోణాలు పెరిగినందునూ శతజయంతి ఉత్సవాలలో వుండాల్సినంత ఆనందం వెల్లడి కావడం లేదు.

దేశ కమ్యూనిస్టులు ఎ.ఎన్.సి.లో 80 ఏళ్ల పాటు కలిసి పని చేశారు. ఎ.ఎన్.సి స్థాపకులను-ఉపాధ్యాయులను, పాత్రికేయులు, మతగురువులు, లాయర్లు, పురోగామినేతలు, విప్లవ కారులు, కమ్యూనిస్టులు - వారు చేసిన కృషిని తలచుకోవాలని కమ్యూనిస్టు పార్టీ కోరింది. ప్రజల ప్రయోజనాలను ముందు పీరిన నిలపాలని పిలుపునిచ్చింది.

\*\*\*

మయన్మార్ (బర్మా) నేత ఆంగ్ సాన్ సూకి ఈ ఏడాది ఏప్రిల్ 1న జరిగే ఎన్నికల్లో పోటీ చేస్తారు. రెండు దశాబ్దాల పాటు దీర్ఘకాలం సైనిక పాలకులు విధించిన గృహ నిర్బంధంలో వుండి ఇటీవలనే బయటికి వచ్చింది. ఈమె గెలిస్తే పార్లమెంటులో ప్రతిపక్షనేత అవుతారని అనుకుంటున్నారు.

రష్యా ఎన్నికల్లో కమ్యూనిస్టులకు తమ మద్దతు వుంటుందని అక్కడి రాడికల్ లెఫ్ట్ ఫ్రంట్ ప్రకటించింది. ఈ మేరకు ఒక ఒప్పందం కూడా జరిగింది. 2012 డిసెంబరులోపు మరల పార్లమెంట్ ఎన్నికలు జరపాలని రాడికల్ ఫ్రంట్ అన్నది.

\*

పర్సా సత్యన్నారాయణ



# కాంట్రాక్టు కార్మికులకు సమానపనికి సమాన వేతనం చెల్లించాలి

(10.12.2011న పార్లమెంట్‌లో స్పెషల్ మెన్షన్‌గా పార్లమెంట్ సభ్యులు మరియు సిఐటియు ఆలిండియా ప్రధాన కార్యదర్శి కా॥ తపన్ సేన్ ఉపన్యాసం... సంక్షిప్తంగా)

“కాంట్రాక్టు కార్మికుల దయనీయ పరిస్థితి నేడు భయాన్ని కొల్పే స్థితికి చేరుకొందనే విషయాన్ని ప్రభుత్వం దృష్టికి తెస్తున్నాను. కాంట్రాక్టు కార్మికులకు కనీస వేతనాలు అమలు కావడం లేదు. సాంఘిక భద్రత సౌకర్యాల గురించి మాట్లాడే పరిస్థితి లేదు. అంతేకాక వారు దారుణమైన వివక్షకు గురవుతున్నారు. రెగ్యులర్ ఉద్యోగులతో సమానంగా పనిచేస్తున్నా, వారికి రెగ్యులర్ ఉద్యోగుల వేతనాలలో 1/5వ వంతు లేదా అంతకంటే తక్కువ చెల్లిస్తున్నారు. తద్వారా సమానపనికి సమాన వేతనం చెల్లించాలన్న కనీస నిబంధనా సూత్రం తుంగలో తొక్కివేయబడుతున్నది. అయినా ప్రభుత్వం ప్రేక్షక పాత్ర వహిస్తున్నది. 2010, జనవరి 22న జరిగిన రాష్ట్ర కార్మిక శాఖామంత్రి సభ రెగ్యులర్ కార్మికులతో సమంగా పనిచేస్తున్న కాంట్రాక్టు కార్మికులకు రెగ్యులర్ ఉద్యోగులతో సమానంగా వేతనాలు, సౌకర్యాలు చెల్లించాలని సిఫార్సు చేసింది. కేంద్ర కార్మిక శాఖామంత్రి ఆధ్వర్యంలో ది.23/24.11.2010న ప్రభుత్వ మరియు కార్మికుల ప్రతినిధులతో

పార్లమెంట్‌లో కా॥ తపన్ సేన్ ఉపన్యాసాలు

నిర్వహించిన 43వ ఇండియన్ లేబర్ కాన్ఫరెన్స్ కూడా సమాన పనికి సమాన వేతనాన్ని, సౌకర్యాలు అమలు జరిగేలా కాంట్రాక్టు లేబర్ (రెగ్యులేషన్ & అబాలిషన్) చట్టాన్ని సవరించాలని ఏకగ్రీవంగా అంగీకరించింది.

కార్మికశాఖ ఆ సవరణ ప్రతిపాదన పంపినా నేటికీ ఆ ప్రతిపాదన మంత్రిత్వశాఖల చుట్టూ తిరుగుతూ జాప్యం జరుగుతున్నది. సమాన పనికి సమాన వేతనం అమలుకాక పోవడం వల్ల కార్మికుల్లో అసంతృప్తి, అశాంతి పెరుగుతున్నది. పెట్టుబడిదారుల కనుకూలమైన చట్టాలను ఎటువంటి జాప్యము, పడే ఆర్థికభారాలపై అధ్యయనాలు లేకుండా హడావిడిగా చేస్తున్న ప్రభుత్వం, సమాన పనికి సమాన వేతనం చెల్లించేలా కాంట్రాక్టు లేబర్ చట్టానికి సవరణలు చెయ్యడానికి మాత్రం తాత్సారం చేస్తున్నది.

కేంద్ర ప్రభుత్వం జాప్యం చెయ్యకుండా “సమాన పనికి సమాన వేతనం, సౌకర్యాలు” కాంట్రాక్టు కార్మికులకి కల్పించేలా కాంట్రాక్టు లేబర్ (రెగ్యులేషన్ & అబాలిషన్) చట్టానికి సవరణల బిల్లును పార్లమెంట్‌లో ప్రవేశపెట్టాల్సిందిగా డిమాండ్ చేస్తున్నాను. ✱

## ఎంప్లాయిస్ ప్రావిడెంట్ ఫండ్ వడ్డీ రేటు తగ్గించాల్సి

(రాజ్యసభలో జీరో అవర్‌లో పార్లమెంట్ సభ్యులు, సిఐటియు ఆలిండియా ప్రధాన కార్యదర్శి కా॥ తపన్ సేన్ ఉద్యోగుల భవిష్య నిధి (ఇ.పి.ఎఫ్) పై వడ్డీరేటును ప్రస్తుతమున్న 9.5% కొనసాగించాలని చేసిన ఉపన్యాసం సంక్షిప్తంగా)

“కేంద్ర ప్రభుత్వం ఉద్యోగుల భవిష్యనిధిపై ప్రస్తుతమున్న 9.5% వడ్డీని 2011-2012 సం॥కి 8.25%కి తగ్గించడానికి తీసుకున్న చెడు ఎత్తుగడను సభ దృష్టికి నేను తేదలుచుకొన్నాను. కార్మికులు జీవితకాలం దాచుకున్న భవిష్యనిధిని (ఇ.పి.ఎఫ్) ఎందుకు ప్రభుత్వం లక్ష్యంగా చేసుకొని, వడ్డీరేటు కోత ద్వారా కార్మికుల్ని బలిపశువుల్ని చేస్తోందో నేను ప్రశ్నించదలుచుకొన్నాను. గత ఏడాది కాలంగా రిజర్వ్ బ్యాంకు, భారత ప్రభుత్వం నేరుగా జోక్యం చేసుకొని బ్యాంకులలో, ఇతర ఆర్థిక సంస్థలలో వడ్డీ రేట్లను పెంచింది. కాని ప్రభుత్వం వద్దే ఉన్న ఇ.పి.ఎఫ్.పై వడ్డీ రేటును తగ్గించమని ఎందుకు వత్తిడిచేస్తోంది? బ్యాంకులు / ఇతర ఆర్థిక శాఖలలోని టర్మ్ డిపాజిట్లు, ఫిక్స్డ్ డిపాజిట్లకు భిన్నంగా ఇ.పి.ఎఫ్. కార్మికుల సాంఘిక భద్రతకు సంబంధించింది. అంతేకాక ఇది దీర్ఘకాలం అంటే దాదాపు 25-30 సంవత్సరాలు ప్రభుత్వం దగ్గరే ఉండే దీర్ఘకాల రికరింగ్ ఫిక్స్డ్ డిపాజిట్లు వంటిది. కాబట్టి దీనిపై బ్యాంకులలో ఇచ్చే దానికన్నా అధిక

వడ్డీరేటు ఇవ్వాలి. ఈ భవిష్యనిధి 5 కోట్ల మంది సంఘటిత సేవలలో ఉన్న కార్మికుల సాంఘిక భద్రతకి సంబంధించినది. ఈ కార్మికులు తమ సేవల ద్వారా దేశ ఆర్థిక రంగానికి ఆదాయాన్ని యాజమాన్యాలకు లాభాలను అందిస్తున్నారు. వీటన్నిటి రీత్యా ఉద్యోగుల భవిష్యనిధికి గ్యారంటీగా ఖచ్చితమైన అధిక వడ్డీ రేటు చెల్లించాలి. కాని దీనికి భిన్నంగా జరుగుతోంది. అధిక ధరలు, కార్మిక చట్టాల ఉల్లంఘనలతో తీవ్రమైన దోపిడీకి గురవుతున్న ఈ కార్మికులకు, వారి జీవితకాల పొదుపుపై వడ్డీరేటులో కోత విధించడం అన్యాయం. ప్రభుత్వ విధానాల వలనే పెరుగుతున్న ధరలు, పెరుగుతున్న వడ్డీ రేట్ల రీత్యా కార్మికుల భవిష్యనిధిపై వడ్డీరేటు తగ్గింపు అన్యాయమని, దీన్ని కార్మిక వర్గం వ్యతిరేకిస్తున్నదని నేను మరోసారి తెల్పుతున్నాను. ఇప్పుడున్న స్థాయి నుండి ఇ.పి.ఎఫ్ పై వడ్డీ రేటును తగ్గించవద్దని ప్రభుత్వాన్ని కోరడానికి నాతోపాటు ఇతర పార్లమెంటు సభ్యులందరీ కలవమని కోరుతున్నాను. కార్మికుల సొంత సొమ్మైన ఇ.పి.ఎఫ్. పై అన్యాయమైన, అనవసరమైన కోతపై ప్రభుత్వం నుండి ఖచ్చితమైన హామీని డిమాండ్ చేస్తున్నాను.

అనువాదం - వి.వి. నాగేశ్వరరావు  
\*\*\*



# అసంఘటితరంగ కార్మికుల స్థితిగతులపై అధ్యయనం

గ్రేటర్ విశాఖనగరంలో అసంఘటితరంగ కార్మికుల జీవన స్థితిగతులపై నగర సిఐటియు ఆఫీసు బేరర్లు చేసిన అధ్యయనంలో పరిశీలించిన అంశాలు, కార్మికులపై ఆర్థిక విధానాల ప్రభావం దానిమూలంగా జరుగుతున్న మార్పులను అర్థం చేసుకోవడానికి పనికివస్తాయని ఇవ్వడం జరుగుతున్నది.

నగరంలో వివిధ ప్రాంతాలలో 9నివాసప్రాంతాల్లో 86మంది కార్మిక కుటుంబాలను 8మంది ఆఫీస్ బేరర్లు అధ్యయనం చేశారు. 86కుటుంబాలలో 139 మంది కార్మికులున్నారు. సరాసరి కుటుంబంలో 1.6 మంది పనిచేస్తున్నారు. అంటే ఇద్దరు పనిచేస్తున్నట్లు.

**కార్మికులు :** అధ్యయనం చేసిన కార్మికులు నిర్మాణరంగంలో మట్టిపని, మేస్త్రీలు-38, కార్పెంటర్స్ -6, పెయింటర్స్-5, మొత్తం 49 మంది అంటే మొత్తంలో వీరు 35% వున్నారు. ఇతర రంగాల కార్మికులు అంటే 31 రంగాలకి సంబంధించిన వారు వున్నారు. స్వయం ఉపాధి -12, ప్రైవేట్ రంగాల్లో ఉపాధి-19, డ్రైవర్లు-8, ఇంటిపని మహిళలు-7, ప్రైవేట్ టీచర్లు-7 ప్రధానంగా ఉండగా మిగిలిన వృత్తులు ఆటో, మున్సిపల్, మెకానిక్, సేల్స్ గర్లు, కళాసీ, టైలర్లు మొదలైనవారు ఉన్నారు. మొత్తం 86 కుటుంబాలలో 39 మంది మహిళలు గృహిణులు (41%) కాగా మిగిలిన వారు 59% శ్రామిక మహిళలు. గృహిణులు అధికంగా వున్నప్రాంతం మల్కాపురం జోన్.

**కుటుంబంలో పని చేస్తున్నవారి సంఖ్య :** 86కుటుంబాలలో 4 కుటుంబాలు 4% ఏ పనిచెయ్యడం లేదని పేర్కొన్నారు. 36(42%) కుటుంబాలలో ఒక్కరు పని చేస్తాడగా 40కుటుంబాలలో (47%) ఇద్దరు చొప్పున పనిచేస్తున్నారు. 5 కుటుంబాలలో ముగ్గురుచొప్పున (5%) పనిచేయగా ఒక్క కుటుంబంలో (6గురు సభ్యులున్న) మాత్రం ఐదుగురు పనిచేస్తున్నారు. ఇద్దరు పనిచేస్తున్నవారిలో (భార్య, భర్తలు) బిల్డింగ్

వర్క్ చేసిన వాళ్ళు ఎక్కువ శాతం వున్నారు.

**పనిచేస్తున్న కాలం (అనుభవం) :** మొత్తం 136 మంది పేర్కొన్నారు. వీరిలో 1-5 సం॥లోపు 65 మంది (48%), 6-10 సం॥లోపు 32 మంది (24%), 11-15 సం॥లోపు 16 మంది (12%), 16-20 సం॥ల మధ్య 14మంది (10%), 20సం॥లపైన పనిచేస్తున్న వాళ్ళు 9మంది (6%) పని చేస్తున్నారు. మొత్తం కార్మికులలో 10సం॥లోపు పనిచేస్తున్నవారు 98 మంది అంటే 72%. దాదాపుగా 3వంతులు మందివున్నారు. వీరు కొత్తగా వలసలు వచ్చిన వాళ్ళు లేదంటే కొత్తగా ఏదోఒక ఉపాధి వెతుక్కుంటున్నవారు.

**పనిగంటలు :** 1-4 గం॥లు పనిచేస్తున్నవారు 7గురు (6%), 5-8 గంటలు 62మంది (50%), 9-12 గంటల 47 మంది (38%), 13-18 గంటలు 6 గురు (5%), 19-24 గంటలు ఇద్దరు (1%) పేర్కొన్నారు. 19-24 గంటలు ప్రధానంగా డ్రైవర్లు, పబ్లిక్ సెక్టార్, ఇండస్ట్రీస్ లో పనిచేసేవారికి 8గం॥లు పని దినం ఉంది. 1-4 గంటలు ఇంటిపని మహిళలు కాగా బిల్డింగ్ వర్కర్లు కనీసం 10 గంటలు పనిచేస్తున్నట్లు పేర్కొన్నారు.

**నెలసరి ఆదాయం :** మొత్తం 137 మంది రాశారు. వీరిలో రూ॥1000లోపు 21 మంది (15%), రూ॥1001-3000 లోపు 42 మంది (31%), రూ॥3001-5000లోపు 27 మంది (19%), రూ॥5001-7000 లోపు 34 మంది (25%), రూ॥7001-10000 లోపు 8 మంది (6%), రూ॥10000 పైబడి 5గురు (4%), 3 ఆదాయం వస్తున్నట్లు పేర్కొన్నారు. ఐదువేలు లోపు ఆదాయం వస్తున్నవాళ్ళు 65% అంటే 2/3వంతు మందికి వస్తున్నది. ఇది పనిచేస్తున్న కాలానికి వారికి వస్తున్న వేతనానికి ఒక రకంగా సరిపోతున్నది. ఒక కాంట్రాక్ట్ కార్మికుడు 10వేల రూపాయలు పొందాలంటే కనీసం 20సం॥లు పనిచెయ్యాలి. ఇద్దరూ పనిచేసినా కూడా కుటుంబానికి

పనిచేస్తున్న కాలం సం॥లలో (అనుభవం)	శాతం	పని గంటలు	శాతం	నెలసరి ఆదాయం రూ॥లు	శాతం
1-5	48%	1-4	6%	1000లోపు	15%
6-10	24%	1-8	50%	1001-3000	31%
11-15	12%	9-12	38%	3001-5000	19%
16-20	10%	13-18	5%	5001-7000	25%
20పైన	6%	19-24	1%	7001-10000	6%
				10000 పైన	4%



అవసరమయిన కనీస ఖర్చు 10వేలు రావడం లేదు.

**కుటుంబపరంగా ఎదుర్కొంటున్న సమస్యలు :** మొత్తం సర్వేచేసిన వారిలో 95% మంది అధికధరలు సమస్యగా వున్నాయని చెప్పారు. 50% మంది అప్పులు సమస్యగా వుంది అని చెప్పారు. 45% మంది త్రాగుడు సమస్య అని చెప్పారు. మద్యానికి దాదాపుగా రోజుకి 30రూ॥లు నుండి 100 రూ॥లు ఖర్చుచేస్తున్నట్లు చెప్పారు. 38% మంది స్వంత ఇల్లు లేకపోవడం అద్దె కట్టుకోలేక బాధపడుతున్నట్లు చెప్పారు. 27% రేషన్ కార్డులు లేనివారు వున్నారు. కాలువలు సమస్య (ఇది ప్రధానంగా అల్లిపురం ప్రాంతంవాళ్ళు చెప్పారు), 25% మంది స్కూలు ఫీజులు భారంగా వున్నాయన్నారు. 20% మంది త్రాగునీటి సమస్య చెప్పారు. ఇది ప్రధానంగా రాసాలమ్మ కాలనీ (స్ట్రీట్ ఫ్లాంట్ ప్రాంతం) వాసులు చెప్పారు. నెలకి త్రాగునీటికోసం రూ॥100-500 ఖర్చు అవుతున్నట్లు పేర్కొన్నారు.

**వృత్తిపరంగా ఎదుర్కొంటున్న సమస్యలు :** యూనియన్ లేకపోవడం అనేది ప్రధానంగా గమనించిన అంశం 42% మంది యూనియన్ లేదని చెప్పారు. 36% పిఎఫ్, 34% ఇఎస్ఐ, 27% పనిగంటలు, 18% ఉద్యోగభద్రత, 13% యాజమాన్యాలు వేధింపులు రాగా 16% జీతం సమస్య అని పేర్కొన్నారు.

**కుటుంబ నెలసరి ఆదాయం మరియు వ్యయం :** ప్రధానమైన ఖర్చు తిండికి 43% జరుగుతుంది. తరువాత ప్రధానమైన ఖర్చు

బట్టలు, పండగలు 26%, సెల్ ఫోన్ కి 2% ఖర్చు అవుతున్నది. ఆదాయంలో ఇది 4% గా వున్నది. సర్వేచేసిన కుటుంబాలలో 70% కుటుంబాలకి వ్యయం ఎక్కువ ఆదాయం తక్కువ. ఇది సరాసరిగా ఒక కుటుంబానికి వచ్చిన ఆదాయం కంటే అదనంగా 43% ఖర్చు అవుతున్నది. సరాసరిగా అద్దె రూ॥820 లుగా ఉన్నది. మొత్తం ఆదాయంలో అద్దెకి 15% ఖర్చుకాగా వ్యయంలో ఇది 9%గా ఉన్నది. అద్దె కనీసం 250 నుండి గరిష్టం 2000 గా ఉంది. అంటే వీరు నివసించే గృహాలు ఎలా వున్నాయనేది ఊహించవచ్చు. కనీస సౌకర్యాలు లేని గృహాలలో నివాసం వుంటున్నారు. ఇల్లు లేకుండా అద్దెకడుతున్నవాళ్ళు 35% వున్నారు. అంటే 1/3 వంతు మంది ఇప్పటికీ ఇల్లు లేకుండా వున్నారు. సరాసరి కుటుంబ ఆదాయం రూ॥5765/-లు గా వుంది. సరాసరి ఖర్చు రూ॥10,255/-లు గా ఉన్నది. కుటుంబ ఖర్చులో మద్యంకి అయ్యే ఖర్చు వెయ్యలేదు.

వచ్చిన సమాచారం ఆధారంగా మొత్తం వచ్చిన వివరాలు ఇవి. వీటికి కొన్ని పరిమితులు వున్నాయి. సేకరించిన సమాచారం, శాంపిల్ నగర కార్మికులందరి జీవన స్థితిని ఫలించక పోవచ్చు. అయినా సరాసరిగా కుటుంబం ఆదాయం, వ్యయం అర్థం చేసుకోవచ్చు. కనీస వేతనాలు అమలు కాకపోతే అప్పులయినా చెయ్యాలి లేదా కనీస అవసరాలు వాయిదా అయినా వేసుకోవాల్సిన పరిస్థితి.

## వినిమయ ధరల సూచిక

(బేస్ 2001 = 100)

సెంటర్ సీరిస్	ఆగస్టు	సెప్టెంబర్	అక్టోబర్	నవంబర్
హైదరాబాద్	175	176	182	183
గుంటూరు	194	197	201	204
విశాఖపట్నం	195	198	200	200
వరంగల్	205	207	208	210
విజయవాడ	188	191	192	192
గోదావరి ఖని	202	204	209	210
<b>రాష్ట్ర సీరిస్</b>				
విజయనగరం	200	203	206	206
రాజమండ్రి	203	206	209	209
జగ్గయ్యపేట	201	203	205	205
తిరుపతి	191	194	196	197
కొత్తగూడెం	195	198	201	201
నిజామాబాద్	205	207	210	211
ఆలిండియా	194	197	198	199
ఏ.పి.	193	196	199	200

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-



GOVERNMENT OF ANDHRA PRADESH

ABSTRACT

The CONTRACT LABOUR (Regulation & Abolition) Act, 1970 - Revision of wages of contract Labour under Service Condition No. 12, read with Clause (b) of sub Rule (v) of Rule 25 of the Andhra Pradesh Contract Labour (R&A) Rules, 1971 - Final Notification for amendment of Service Condition No. 12 Issued.

LABOUR EMPLOYMENT TRAINING AND FACTORIES (LAB.II) DEPARTMENT

G.O.Ms.No. 11

Dated :17.01.2012

Read the following:

1. A.P. 'Gazette Extra-ordinary Notification No.6, dated:18.08.2009.
2. G.O.Rt.No.1337, of LET & F (Lab.II) Dept, dt:27.11.2010.
3. G.O.Rt.No.994 of LET & F (Lab.II) Dept, dt:15.06.2011.
4. From the COL, Lr.No.SI/3622/2009, dt:28.11.2011.

**FINAL NOTIFICATION**

Government issued Preliminary Notification published in the Andhra Pradesh Gazette No.448, dated-.12.08.2011 vide G.O.Rt.No.994, Labour Employment Training & Factories (Lab.II) Department, dt.15.06.201-1. After considering proposing to revise the wages of contract labour the objections and suggestions offered by the representatives, the managements and unions on the above preliminary notification and in accordance with the sub clause (b) of clause (v) of the Rule 25 of the Andhra Pradesh Contract Labour (Regulation & Abolition) Rules, 1971, the Service Condition No. 12 specified under the above Rule, shall be substituted as follows namely:-

**12 Wage Rates:**

- (i) Where no rates of wages have been regulated by way of agreement / settlement / award or no wages have statutorily been prescribed under Minimum Wages Act, 1948, for such employment or for any category or class of workmen, the contractor shall pay wages as prescribed in the schedule.
- (ii) To arrive at daily wage, the monthly wage shall be divided by 26 which is inclusive of holiday wages.
- (iii) If statutory wages or wages regulated as per award / settlement / agreement which are in force are more beneficial to the workmen, the workers shall be entitled to such rates of wages notwithstanding the rates of wages fixed under his / her service conditions.
- (iv) Where any category of worker is actually in receipt of higher rates of wages than the wages specified under this service condition he / she shall be continued to be paid such higher wages.
- (v) Where piece rate workers are employed in operation of the establishment, the wages paid to such worker for a normal working day of 8 hours shall not be less than the wages fixed for a general worker in that operation doing similar work.
- (vi) The rates of wages payable to the workmen by the contractor shall not be less than the rates prescribed under the Minimum Wages Act, 1948 (11 of 1948) for such employment where applicable and where the rates have been fixed by agreement, settlement or award, not less than the rates so fixed, as per Rule 25(iv).
- (vii) In case where the workmen employed by the contractor perform the same or similar kind of work as the workmen directly employed by the principal employer of the establishment, the wage rates, holidays, hours of work and other conditions of service of the workmen of the contractor shall be the same as applicable to the workmen directly employed by the principal employer of the establishment on the same or similar kind of work;  
Provided that in the case of any disagreement with regard to the type of work, the same shall be decided by the Commissioner of Labour, Andhra Pradesh, whose decision shall be final. (As per rule 25(v)(a)).
- (viii) In accordance with service condition No.12 - A under rule 25 (v) (b) of the Andhra Pradesh Contract Labour (R&A) Rules, 1971, the payment of wages shall be made by way of cheque or by crediting to the bank account of the concerned employee.
- (ix) For categories not included in this notification, the minimum wages fixed / revised in the respective scheduled employments under the Minimum Wages Act, 1948 shall be applicable."



## THE SCHEDULE

WAGES OF THE CONTRACT LABOUR NOTIFIED UNDER RULE 25 (v)(b) OF THE  
A.P. CONTRACT LABOUR (R&A) RULES, 1971.

Sl. No.	Name of the Category (Technical)	Basic Wage (Rs.)	Cost of Living Allowance to be paid per each point of increase (in Rs.)
1	2	3	4
1.	<b>Highly Skilled :</b> Supervisor / Foreman / Chargeman / Shift Supervisor / Offset Printer / Senior Chemist / Works Supervisor / Technical Supervisor / Senior Mechanic / Senior Fitter/ Senior Welder /Section Incharge/ Draughtsman/Computer Programmer / Assistant Production Manager/ Assistant Engineer and other similar categories. <b>Definition:</b> The job involves high degree of skill, judgment and capacity to supervise.	10,079	11.85
2.	<b>Skilled:</b> Lab Technician / Maistry in any trade / Quality Checker / Production Assistant / Field Assistant / Machine man / Assistant Foreman / Welder / Fitter / Carpenter / Machinist / Blacksmith / Mechanic / Electrician, Mason / Lineman / Pump Operator / Painter / Blacksmith / Turner / Lathe Operator / Grinder / Driller / Vulcaniser and other similar categories. <b>Definition:</b> The employee should have skill and capacity to work independently.	8,079	9.50
3.	<b>Semi-skilled:</b> Assistant Welder / Assistant Carpenter / Assistant Mechanic / Assistant Electrician / Assistant Machinist / Assistant Painter / Assistant Mason/ Assistant Blacksmith / Assistant Turner / Assistant Lathe Operator / Assistant Grinder / Assistant Driller / Assistant Maistry / Gardener and other similar categories. <b>Definition:</b> Semi-skilled employee is one who had a minimum of one year experience in the trade and able to do repetitive work and simple jobs with the help of simple tools or machines.	6,579	7.75
4.	<b>Unskilled:</b> Helper / Attender / Watchman / Hamali / Ayah and such other similar categories <b>Definition:</b> An unskilled employee is one who attends work that involves the performance of the simple tasks which require little or no experience. No worker shall be classified as unskilled if he is called upon to operate any machine.	5,579	6.55
<b>OFFICE STAFF</b>			
1	Manager	10,079	11.85
2	Steno / Accountant	6,579	7.75
3	Clerk / Typist / Cashier / Data Entry Operator	6,079	7.15
4	<b>Unskilled:</b> Helper / Attender / Watchman / Hamali / Ayah and such other similar categories	5,579	6.55

### COST OF LIVING ALLOWANCE

The minimum basic rates of wages fixed are linked to the Consumer Price Index Numbers for the industrial workers at 847 points (Base Year 1982=100 series). The Commissioner of Labour shall notify the Cost of Living Allowance for every six months i.e. 1<sup>st</sup> April and 1<sup>st</sup> October. For this purpose, the average rise in the State Industrial Workers Consumer Price Index numbers for half year ending December and June respectively shall be taken into account. The details of calculation of Cost of Living Allowance for any rise in consumer of Price Index over and above 847 points are specified at Col.No.4 against each category in schedule.

D. SREENIVASULU  
SECRETARY TO GOVERNMENT

Printed & Published by Sri.M.A.Gafoor On behalf of CITU A.P. State Committee from N.V.B Smaraka Kendram, 1-7-139/44, SRK Nagar, Musheerabad, Hyderabad - 20, Type setting & Printing at Prajasakti Daily Printing Press, MH Bhavan, Hyderabad - 20. Editor P. Roja





# ENGINEERING SERVICES

*An ISO 9001 : 2008 Certified Company*



Authorised Dealer for



Power Systems Ltd.

Suppliers of Earth  
Moving Equipment,  
Diesel Engine  
Spares & Service,  
Solar Products.

---

Habsiguda, Hyderabad-7. Tel : 040-27151184,  
Tele fax : 040-27172553, Cell : 9440067230, 9390822555  
E-mail : [alishaengservices@gmail.com](mailto:alishaengservices@gmail.com)



KLVO2A457

2012 ఫిబ్రవరి 28 న జాతీయ సార్వత్రిక సమ్మేళనం జరుపుకుంటున్న  
ఉద్యోగ సంఘాల సంఘాల కార్యకర్తల సదస్సు  
తేది: 05.01.2012 స్థలం: గాంధీ బస్ స్టేషన్ హాలు, హైదరాబాద్  
BMS, INTUC, AITUC, HMS, CITU, TATU, AIUTUC  
కేంద్ర రాష్ట్ర ప్రభుత్వ మంత్రి హాజరులో ఉద్యోగ సంఘాల



ఆల్ ట్రేడ్ యూనియన్స్ సదస్సు

# ఫిబ్రవరి 28 సార్వత్రిక సమ్మేళనం పిలుపు







మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLVOIA 457
పుస్తకం పేరు	508250750
తారీఖు	25-8-2023
ముందు అడ్డు	Yes
వెనుక అడ్డు	Yes
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	Mounika
పేజీలు విడదీసినది	Mounika
హ్యాన్ చేసినది	Nandhu
పరీక్ష చేసినది	pragathi
పేజీలు పరిశీలించినది	
లైండింగు చేసినది	
ప్యాకింగు చేసినది	
హ్యాన్ చెయ్యబడింది	
తప్పులు	NO
పరిస్థితి	Good